

IL-HAJJA f'Għawdex

Nru. 859

Mejju 2004

Il-futur ta' Għawdex fl-Unjoni Ewropea

GOZO CATHEDRAL
PUBLIC LIBRARY







Il-Hajja f'Għawdex
.....
(Classification)

QAB 133027 *7/08*
.....

Acquisition No. Date

This book has been donated by:

John Mejjan
.....



X'QED TITLIF!

Dnub jekk ma baqgħalekx moħħ taqra...!

LUMEN CHRISTI PUBLICATIONS

jistednuk taqra mqar wieħed minn dawn is-seba' kotba godda li ħargu dan l-aħħar...

għall-gid tiegħek!

f'din il-ħarġa

Editorjal	• 3
Il-Hajja fid-Djoċesi	• 4
X'gara dan l-aħħar	• 6
Mill-Knisja fid-Dinja	• 9
Ċikku l-Għawdx	• 10
L-Intervista -	
Il-futur ta' Għawdex fl-Unjoni Ewropea	• 12
Tal-Biża' il-Vjolenza!	• 16
Apprezzament	• 18
Versi Riflessivi	• 19
ACM: fl-iskola ta' Marija	• 20
Bookmark: "Minn Sotto il-Monte..."	• 22
Għawdex 300 sena ilu -	
Hruq tal-Maskli miċ-Ċittadella	• 23
Tifsir fuq it-Tagħlim	
tat-Twemmin Nisrani (27)	• 24
Il-Biedja f'Għawdex (26)	• 26
Għawdex... Kif nafu u narah jien (5)	• 30
Xhieda Nisranija: Dun Guzepp Grima(2)	• 32
Għawdxin li għadna niftakru (15) -	
Il-Prinċipal	• 34
Marija u l-Hidma Ekumenika	• 36
Int u saħħtek	• 38
Għawdex Sportiv	• 40
Kurżitajiet minn Madwar id-Dinja	• 42

IL-HAJJA f'Għawdex

Imwaqqfa f'Ġunju 1945

Harġa nru. 859

Mejju 2004

Mahruga mid-

Djoċesi ta' Għawdex

Direzzjoni u Amministrazzjoni:

Lumen Christi Media Centre

Triq Fortunato Mizzi,

Victoria - Għawdex VCT 111

Tel. 21560496/7 Fax. 21561860

e-mail: lumenchristi@vol.net.mt

homepage:

www.gozodirect.com/lumenchristi

Abbonament: Lm3 Sostenitur: Lm 5

Issettjata: Lumen Christi Media Centre

Stampata: "Gozo Press" Tel.21551534

Din il-harġa nġhalqet għall-istampa

fit-28 ta' April 2004

Il-fehmiet li jistqarru l-kittieba

m'humieq neċessarjament dawk

tal-Bord Editorjali.

Ritratt tal-Qoxra:

Għawdex fl-Unjoni Ewropea

(ara l-Intervista, pp. 12-15)

Pajjiżna fl-Unjoni Ewropea bejn sfidi u opportunitajiet

Fl-ewwel jum ta' Mejju, pajjiżna ufficjalment beda jagħmel parti mill-Unjoni Ewropea - għaqda issa ta' 25 pajjiż li jiffurmaw blokk politiku wiehed, b'għanijiet speċifiċi li jgħibu l-quddiem l-interessi tal-kontinent ewropew sħiħ, u fl-istess hin jippromovu l-ekonomija, il-politika soċjali u fuq kollox is-sigurtà u l-istabilità ta' kull pajjiż membru.

Forsi meta wiehed jikkunsidra l-kobor ta' pajjiżna, jista' jistaqsi kemm tista' tkun effettiva l-vuċi tar-rappreżentanti tagħna meta dawn se jsibu ruħhom fuq l-istess mejda mar-rappreżentanti, hafna iżjed minnhom fin-numru, ta' pajjiżi għanti bħal ma huma l-Germanja, l-Ingilterra, l-Italja ...eċċ. Mistoqsija oħra li għadha tberren fl-imħuh ta' hafna hija jekk pajjiżna hux verament lest biex jibda jaffronta u jħabbat wiċċu ma' l-istandards mitluba, ukoll jekk issa ilu żmien għaddej b'ritmu pjuttost mgħaġġel, eżerċizzju ta' konformiżmu u implimentazzjoni f'dak li għandu x'jaqsam ma' proċeduri u liġijiet rikjesti mill-istess Unjoni Ewropea.

Insomma ma' dawn il-mistoqsijiet u oħrajn, żgur li kull wiehed u waħda minna jista' jżid il-mistoqsijiet u d-dubbi tiegħu f'din is-sitwazzjoni li tixbaħ lil min se jidhol fi stat ta' hajja għda jew differenti, bl-inċertezzi u l-ansjetà li tali sitwazzjoni tista' għib magħha. Min-naħa l-oħra, għaldaqstant, ma nistgħux nġid li pajjiżna se jmid dan il-pass kompletament bl-għamad ma' għajnejh. Ċerti li l-mexxejja ta' pajjiżna u l-promoturi ta' pajjiżna fl-Unjoni Ewropea għamlu l-homework tagħhom, il-poplu wera l-fehma tiegħu fir-referendum storiku li sar is-sena li għaddiet; jonqos issa li nibdew induqu xi ftit minn dak li din l-istituzzjoni għandha x'toffrilna.

Irridu nġid li pajjiżna diġà gawda diversi benefiċċji (eż: skambji kulturali u edukattivi, finanzjament ta' programmi edukattivi, għajnuniet fl-immodernizzar tas-sistemi agrikoli, l-għarfien tal-gzira tagħna ta' Għawdex bħala reġjun ...eċċ.) u dan saħansitra qabel is-sħubija ufficċjali. Ma' dawn wiehed jittama li jgawdi iżjed opportunitajiet fil-futur qarib. Il-benefiċċji u l-opportunitajiet qegħdin hemm; imiss issa lil dawk il-persuni li se jirrapreżentawna fuq is-siġġijiet tal-parlament ewropew biex jippruvaw jaħtfu dak kollu li jgħodd u li jista' jgħib 'l pajjiżna 'l quddiem.

Iċ-ċittadini Maltin u Għawdxin, bil-għaqal li wrew dejjem, iridu jkunu lesti li jilqgħu l-isfidi u l-piżijiet li s-sħubija effettiva se għib magħha, u jisfruttaw mill-aħjar li jistgħu dak li tali sħubija ser toffri. Din it-tama, flimkien ma' l-abilitajiet u l-kapaċitajiet ta' niesna għandha timliena bil-kuraġġ biex malajr insibu postna sew fl-ingranaggi ta' din is-sistema għda, bil-proċeduri u l-prassi li ser iġġib magħha. Dan ma jfissirx li wiehed ma jzommx l-identità u l-istili tiegħu, kemm dawk personali, kif ukoll fuq livell nazzjonali, għax l-identità, l-istorja, it-twemmin u l-karattru tagħna bħala polu Malti u Għawdxin jridu jibqgħu jiddistingwuna minn popli oħra, wkoll f'dan ir-rwol għdid tagħna. Poplu li jaf minn xiex huwa msawwar u x'inhuma l-prinċipji u l-valuri li dejjem emmen fihom, jista' jibbaża l-futur tiegħu fuq pedamenti sodi. Dan hu l-isbaħ awgurju għar-rwol għdid ta' pajjiżna fl-Unjoni Ewropea.

EDITORIAL

www.gozodiocese.org



Il-Hajja fid-Djoċesi

Seminarista Joseph Curmi

Ċentinarju ta' San Girgor f'Kerċem

Nhar il-Gimgha 12 ta' Marzu nfethu ċ-ċelebrazzjonijiet taċ-Ċentinarju ta' San Girgor bi translazzjoni, kif ukoll bil-wasla tal-E.T. il-Kardinal James Francis Stafford. Dan baqa' mal-komunità parrokkjali ta' Kerċem sat-Tnejn 15 ta' Marzu. Il-Hadd 14 tax-xahar hu mexxa konċelebrazzjoni li fiha kien hemm preżenti Mons. Isqof Nikol Ġ. Cauchi, u tbierket lapida li tfakkar din iċ-ċelebrazzjoni ċentinarja.

L-Isqof jiltaqa' mal-Ġenituri fl-Għarb

Bhala parti mit-thejjija tat-tfal tal-parroċċja tal-Għarb li din is-sena se jirċievu s-sagramenti tal-Ewwel Tqarbina u l-Grizma tal-Isqof, l-E.T. Mons. Isqof Nikol Ġ. Cauchi, ltaqa' mal-ġenituri ta' dawn it-tfal. Dawn il-ġenituri jridu jkunu l-ewwel skola tar-religjon u ghalhekk huma stess ghandhom jitgħallmu u jkunu aktar intizi fir-religjon biex ikunu jistgħu jgħallmu lill-uliedhom x'toffri r-religjon speċjalment fiż-żminijiet tal-adolozzenza u ż-żghożija. Din il-laqgħa saret fiċ-Ċirklu tal-Azzjoni Kattolika tal-Għarb.

Pellegrinaġġ tal-Irġiel għal Ta' Pinu

Kif isir ta' kull sena, fl-okkażjoni tal-festa ta' San Guzepp, il-K.D.A.L. organizzat il-pellegrinaġġ tal-irġiel għall-Knisja Ta' Pinu fejn hadu sehem fil-quddiesa li ċċelebra Mons. Isqof. Dan il-pellegrinaġġ sar fl-20 ta' Marzu.

Acies tal-Legjun ta' Marija

L-*Acies* hi wahda mill-attivitajiet jew ċelebrazzjonijiet annwali tal-Legjun ta' Marija. Din is-sena kif isir ta' kull sena, nhar il-Hadd 21 ta' Marzu, il-Legjunarji t'Għawdex kellhom il-Laqgħa tagħhom fil-Knisja Parrokkjali tax-Xewkija. Għal din il-laqgħa attendew u hadu sehem il-praesidia kollha kemm taż-żgħar kif ukoll tal-kbar. Din il-laqgħa kienet immexxija mill-Vigarju Ġenerali Mons. Giovanni Bosco Gauci.

L-Isqof iqaddes għall-Istudenti ta' l-Iskola Agius de Soldanis

F'jum id-Duluri, jgigifieri il-Gimgha 2 ta' April, l-E.T. Mons Isqof Nikol Ġ. Cauchi ċċelebra quddiesa ġewwa l-Isports Complex flimkien mal-istudenti tal-iskola sekondarja tal-bniet "Agius de Soldanis". Fil-hsieb li hu għamel, l-Isqof għamel referenza għat-tbatija li garrbu Ġesu Kristu u l-Omm tiegħu Marija fil-jiem tal-passjoni, il-mewt u l-qawmien tiegħu. L-Isqof fisser il-valur tat-tbatija meta naċċettawha bi spirtu nistrani. Hu hegġeg biex nuru mogħdrija u solidarjetà ma' kull min qed ibati.

Quddiesa għall-Membri tal-Korp tal-Pulizija

Wara t-tmiem tal-kors ta' eżerċizzi li saru lill-Pulizija t'Għawdex, huma hadu sehem f'quddiesa li giet iċċelebrata għalihom fl-istazzjon tal-Pulizija, Victoria, mill-Vigarju Ġenerali Mons Giovanni Bosco Gauci. Waqt il-priedka hu tkellem dwar it-tbatija fil-hajja, kif ukoll dwar is-siwi tagħha fir-rabta tagħna mar-rieda t'Alla biex tghinna nersqu dejjem aktar lejH. Hu kkonkluda billi fisser is-sentenza importanti li qal San Pawl: "Inkompli f'gismi dak li jonqos mit-tbatijiet ta' Kristu".

Eżerċizzi lill-Haddiema tal-"Gozo Channel"

Minn xi sena 'l hawn il-Knisja qed toffri saċerdot li jkun Direttur Spiritwali għall-haddiema tal-*Gozo Channel*. Bhalissa dan is-saċerdot hu Fr. Joe Zammit. Fost il-pastorali li ssir ma' dawn il-haddiema insibu quddiesa ta' kull xahar fuq vapur li jkun *stand-by*, kif ukoll kors ta' eżerċizzi fir-Randan. Barra minn dan matul is-sena jsiru wkoll kuntatti personali ma' dan in-nies kif ukoll mal-familji tagħhom.

Tberik tal-kappella ġdida tal-Oratorju Don Bosco

Il-Hadd 18 t'April Mons. Isqof Nikol Ġ. Cauchi mexxa konċelebrazzjoni li fiha bierek il-kappella tal-Oratorju li giet ri-strutturata. Flimkien miegħu kkonċelebraw xi saċerdoti fosthom Dun Louis


AGGREGAZZJONI SPIRITWALI BEJN IL-BAZILIKA PATRIJARKALI TA' SANTA MARIA MAGGIORE F'RUMA, U L-BAZILIKA TAL-MADONNA TAL-PATROČINJU FL-GHASRI GĦAWDEX



Dan l-ahhar thabbar li l-Penitenzjerija Apostolika laqgħet it-talba tar-Rettur tal-Knisja tal-Madonna tal-Patročinja ġewwa l-Għasri Għawdex biex terġa' tiġġedded l-għaqda spiritwali li kienet teżisti sa mill-1768, bejn dawn iż-żewġ knejjes. Fid-dokument iffirmit mill-Arčipriet tal-Bażilika Libejjana, il-Kardinal Carlo Furno jispeċifika li l-indulġenzi li minnhom tgawdi l-Bażilika ta' Santa Marija Maggiore f'Ruma se jiġu ukoll applikati fil-Knisja tal-Patročinja fi granet speċifiċi. Dawn il-granet ser ikunu:

1. Il-Festa Titulari tal-Bażilika Libejjana fil-5 t'Awissu.
2. Il-Festa Titulari tal-istess Knisja tal-Patročinja.
3. Il-Festi Solenni tal-Beata Verġni Marija.
4. Darba fis-sena f'għurnata libera li l-fidili jagħzlu.
5. Meta l-pellegrini jinviżtaw il-Knisja tal-Patročinja.

Fiż-żjara li għamel dan l-ahhar, il-Kardinal James Francis Strafford f'Għawdex fl-okkażjoni tal-Festi Ċentinarji ta' San Girgor il-Kbir Papa,



saret il-prezentazzjoni tad-digriet lill-Kanonku Dun Ġużepp Zammit, Rettur tal-Knisja tal-Patročinja. Dan id-digriet li jġib il-firma tal-istess Kardinal bhala Penitenzjerier Maġġuri, inqara ufficċjalment fil-Knisja ta' San Girgor ġewwa Kerċem nhar is-Sibt 13 ta' Marzu 2004, u wara ġie pprezentat formalment lir-Rettur tal-Knisja tal-Patročinja tal-Għasri.



Bezzina li għal dawn l-ahhar snin kien Direttur u Fr. Effie Masini id-Direttur il-ġdid. Waqt l-omelija l-Isqof semma li skond l-ideali ta' San Ġwann

Bosco, il-kappella għandha funzjoni importanti flimkien mal-klassijiet tad-duttrina u anki l-postijiet tar-rikreazzjoni. L-isqof wera t-tama li l-Oratorju jista' jkun ta' għajjnuna għal dawk li jinsabu fil-kategorija bejn il-grizma u ż-żwieġ bil-mezzi ta' tagħlim u rikreazzjoni li joffri.

Anzjana Tagħlaq 100 Sena

Mons Isqof Nikol G. Cauchi, nhar it-Tnejn 19 t'April kien mistieden biex jikkonċelebra quddiesa fir-Residenza tal-Anzjani Nisa, 'Sant' Anna', fl-okkażjoni ta' għeluq il-mitt sena ta' wahda mill-anzjani, Grazzia Falzon mill-Qala. Fost il-konċelebranti kien hemm neputi tagħha Patri Karmelitan Joseph Falzon O. Carm, Kappillan tal-Balluta, Malta.

Majestic  **too** **Electronics Centre**

Video & DVD Rentals,
Sales of: TV's, VCR's, Hi-Fi,
Mobile Phones & Air-Conditioners

F. Mizzi Street, Victoria, Gozo - Malta.
Tel: 2156-6616 Mob: 79461299

Authorized Dealers in Gozo for

SAMSUNG

Satellite Receivers

SANYO

TV. DVD. VIDEO. AUDIO

Pioneer

Sound and Vision

Roadstar

Hi-Fi's of All Kinds

REPAIR CENTRE FOR MOBILES, TV's, VIDEOS, DVD's, HI-FI's, etc.

X'gara

dan l-aħħar

Lelio Spiteri

Santa Margerita Magħrufa u Meqjuma - wirja artistika f'Sannat

Il-Kumitat tal-Festi Ċentinarji Sannat, bhala parti miċ-ċelebrazzjonijiet tal-festi ċentinarji, organizza wirja dwar Santa Margerita. Il-wirja trtrattat id-devozzjoni lejn din il-qaddisa hawn Malta u barra minn xtutna. Is-sugġett magħżul kien *Santa Margerita: Qima, Storja, Arti*. Il-wirja ttellgħet fid-dar ta' l-Arċipriet fi Pjazza Santa Margerita Sannat mit-23 sat-28 ta' April. Barra dan, fit-28 ta' April kien jum il-parroċċa u dakinhar sar it-tberik taċ-ċimiterju l-ġdid ta' l-istess parroċċa. Fis-6.00pm telaq pellegrinaġġ mill-Knisja Parrokkjali għaċ-ċimiterju fejn l-E.T. Mons Isqof Nikol Cauchi qaddes u wara bierek iċ-ċimiterju l-ġdid.

Ikoni mill-Albanija

Bejn il-Hamis l-1 ta' April u Hadd il-Għid il-pubbliku seta' jara wirja ta' ikoni sagri fil-Banca Giuratale ġewwa Victoria. L-ikoni esebiti ngabu mill-Albanija mill-organizzazzjoni Fond Albanija li hija abbinata mal-missjoni Madonna ta' Pinu f'Mamurras. L-ikoni huma xogħol bl-idejn maħduma fid-deheb u kienu jinkludu xbihat ta' Kristu, il-Madonna u l-qaddisin. Uħud minn dawn l-ikoni kienu għall-bejgħ u d-dhul mar b'risq il-missjoni Madonna ta' Pinu



fl-Albanija mmexxija minn Dun Manwel Cutajar. Il-wirja tbierket mill-Vigarju Ġenerali tad-Djoċesi Mons. Arċidjaknu Giovanni Bosco Gauci.

Kunċerti tal-Ġimġha Mqaddsa fil-Katidral, fix-Xagħra, u f'Għajnsielem

Il-Banda Ċittadina Leone flimkien mal-*Chorus Ecclesiae Cathedralis* u l-*Cathedral Youth Choir* ttellgħet kunċert tal-Ġimġha Mqaddsa t-Tlieta 6 ta' April. Is-Socjetà Filarmonika *Victory* tax-Xagħra ukoll ttellgħet programm ta' mużika sagra funebri s-Sibt 3 ta' April. Dan sar b'tifkira ta' Mro. Nazzareno Refalo ex-surmast u ta' Frangisk Camilleri f'għeluq il-hamsin sena minn mewtu. Il-kunċert sar fil-Bażilika Kollegġjata u Santwarju ta' Marija Bambina. Hadu sehem il-Korijiet *Nativitas* u *Maranatha*. Kunċert iehor ta' mużika sagra għal żmien il-Ġimġha Mqaddsa ttella' mill-Għaqda Mużikali San Ġuzepp ta' Għajnsielem it-Tnejn 5 ta' April fil-knisja l-qadima ta' Għajnsielem. Barra mill-mużika, inqraw hsibijiet minn Patri George Bugeja OFM, Direttur Spiritwali tas-Socjetà.

Gurnata għall-Karità nhar Hadd il-Għid b'risq ir-Respite Centre


Saret *open day* fl-Arka Respite Centre ġewwa Ghajnsielem f'Hadd il-Għid. Kien hemm bazar u hafna kienu dawk li żaru lil din id-dar u raw b'għajnejhom is-servizzi li din toffri b'risq il-persuni b'diżabilità u l-familji tagħhom. Wara nofsinhar kien hemm spetaklu li xxandar dirett fuq Radju RTK.

In-Nadur Song Festival - it-tfajliet jibbrillaw!

It-tmintax-il edizzjoni ta' dan il-festival saret is-Sibt 27 ta' Marzu ġewwa t-teatru MBC fil-każin tal-Banda Mnarja. Deborah Cassar rebhet il-kategorija tagħha u giet ivvutata bhala l-aħjar kantanta tal-festival. Hadu sehem 33 partecipant f'erba' kategoriji. Daphne Xuereb, Alison Sultana, Deborah Cassar u Anita Jane Calleja rebhu dawn l-erba' kategoriji. Is-sindku tan-Nadur u dak ta' Baveno fl-Italja preżentaw it-trofej lir-rebbieha.

Lejla Maltija fil-Każin tal-Banda Leone

Fl-okkażjoni ta' l-għeluq tat-48 sena minn meta s-Socjetà Filarmonika Leone irregalat l-istatwa artistika ta' Santa Marija lill-Knisja Katidrali, is-socjetà organizzat Lejla Maltija. Din saret bil-kollaborazzjoni ta' l-Għaqda Armar Santa Marija u l-Vampa Organisations. Kien hemm ikel tipiku malti, kant u żfin tradizzjonali minn gruppi folkloristiċi kif ukoll loġħob tat-tombla. Hector Bruno kien il-mistieden speċjali għal din is-serata li nżammet il-Gimgha 23 ta' April ġewwa l-Każin tal-Banda Leone.



"Before Dawn" - Wirja Artistika dwar l-identità ta' Malta fl-U.E.

Is-Sibt 27 ta' Marzu giet inawgurata wirja b'dan l-isem ta' l-artist Mario Cassar. Din hija s-sitt wirja personali ta' dan il-pittur. Fr. Peter Serracino Inglott għamel id-diskors inawgurati. F'din il-wirja wiehed seta' japprezza għoxrin biċċa xogħol ta' arti. Fihom Mario jpingi l-identità tagħna l-Maltin fid-dawl tas-shubija ta' Malta fl-Unjoni Ewropea. Ta' min iżid li fil-fuljett fejn wiehed isib tagħrif dwar din l-esibizzjoni, kien kemm kritika tagħha miktuba mill-Prof. Richard England.



Gemellagg In Vigore: Nadur- Baveno

Gie ffirmat ftehim ta' gemellagg bejn in-Nadur u Baveno fl-Italja. Il-programm ta' dan il-gemellagg sehh bejn is-27 ta' Marzu u l-1 ta' April. Il-merħba saret is-Sibt 27 ta' Marzu fi Ġnien il-Kunsill fi Triq il-Madonna ta' Fatima. Il-Hadd 28 ta' Marzu saret iċ-ċerimonja ufficiċjali tal-gemellagg fi Pjazza l-Arcipriet Martin Camilleri wara quddiesa koncelebrata fil-Bażilika ta' San Pietru u San Pawl. Id-delegazzjoni minn Baveno ittiedet f'bosta postijiet ta' interess kemm f'Ghawdex u anke f'Malta.

"Art Box" - Inizjattiva Artistika fil-Qala

Din hija inizjattiva ġdida għal dawk kollha li jhobbu l-arti u li jpingu. Din il-gallerija ta' arti moderna fethet fil-Qala, fil-Pjazza San Ġużepp. L-artista Finlandiża Tanya Van Poucke tat bidu għal dan il-proġett u ilha għal dawn l-aħhar għoxrin sena torganizza u tiehu sehem f'wirjiet ta' arti.

F'din l-ewwel wirja, minbarra x-xogħlijiet ta' l-istess Van Poucke, hemm esebiti wkoll xogħlijiet fiċ-ċeramika ta' Barbara Attard Pettett u Rosella Schembri u l-fotografu Finlandiż Hilde Verbeke. Hija l-intenzjoni ta' din l-artista li torganizza mhux biss wirjiet iżda wkoll laqgħat, *workshops*, *master classes* u attivitajiet simili. Dan il-post għandu jservi bhala punt ta' tlaqqiegh bejn artisti Maltin u barranin.

Għanjiet l-Irxox - Musical Speċjali fil-Pjazza tax-Xagħra nhar l-Għid

Dan il-*pageant* ittella' mill-Kumitat Festi ta' l-Għid tax-Xagħra f'Hadd il-Għid ġewwa Pjazza Vitorja. Dan kien *musical* li ġabar siltiet minn *musicals* oħrajn li ttellghu f'dawn l-aħhar snin dejjem minn dan il-kumitat. It-tema tkun il-mewt u l-qawmien ta' Sidna Ġesù Kristu.

Jum il-Helsien

Dan il-jum nazzjonali kien iċcelebrat l-Erbgha 31 ta' Marzu permezz ta' ċerimonja qasira iżda simbolika fi Pjazza Indipendenza, Victoria. Hadet sehem il-Banda tal-Pulizija. Il-Ministru għal Ghawdex Giovanna Debono poġġiet bukkett tal-fjuri quddiem l-



irhama k commemorattiva tal-Helsien. Filghaxija studenti u għalliema mill-Iskola tal-Mużika ta' Sannat esegwew kuncert mużikali fis-Sala tal-Wirjiet fi Pjazza San Franġisk, Victoria. Indaqqew xoghlijiet ta' kompożituri maghrufa bħal Beethoven, Bach, Mendelsohn, Schubert u Puccini.

“Id-Dar ta’ Bernarda Alba” - dramma fl-Oratorju

L-iskola tad-drama fin-Nadur Ghawdex, bil-kollaborazzjoni ta' l-Oratorju Don Bosco, ipprezentat lill-pubbliku dan id-dramma ta' Federico Garcia Lorca. Id-dramma kien fih tliet atti u d-direzzjoni artistika kienet ta' George Mizzi. “Id-Dar

ta' Bernarda Alba” ttella' is-Sibt 17 ta' April fl-Oratorju Don Bosco, fir-Rabat.

Ċentru Ċiviku fil-Qala - Żvilupp aktar komdu għas-servizzi soċjali u ċiviċi

Hargu l-permessi mehtieġa biex parti mill-Iskola Primarja President Anton Buttigieg tiġi konvertita f'Ċentru Ċiviku li ser jinkludi l-uffiċini tal-Kunsill Lokali, klinika tal-gvern, librerija pubblika, għassa tal-pulizija, sala tal-laqgħat u faċilitajiet sanitarji b'aċċess għall-persuni b'diżabilità.

Programm ta' Tisbiħ għal Ghawdex - ambjent aktar attraenti u nadif

Il-Ministeru għal Ghawdex nhar l-1 ta' Marzu nieda fuq programm ta' tisbiħ ambjentali għal Ghawdex. Dan il-programm jikkonsisti f'taħwil ta' pjanti, fjuri, kura tal-gonna, *soft areas* u *roundabouts* f'bosta partijiet ta' Ghawdex. Ix-xogħol qed isir mill-haddiema tas-Sezzjoni tal-Afforestazzjoni u Gonna Pubbliċi fi hdan il-Ministeru għal Ghawdex.

Żjara fi Skola mill-Ministru Pullicino: Proġett Eko-Skola

Il-Ministru Gorg Pullicino żar l-Iskola Primarja Patri Matthew Sultana tax-Xagħra l-Hamis 26 ta' Frar. Il-Ministru ta tifikira lill-iskola għaliex kienet waħda mill-ewwel sitt skejjel li hadu sehem fil-proġett pilota EkoSkola matul is-sena skolastika 2002/2003. Huwa ltaqa' mat-tfal involuti f'dan il-proġett u t-tfal ipprezentaw rapport qasir dwar hidmiethom f'dan il-proġett.

“Ideal Home Exhibition” għal darb'ohra fit-Teatru Astra

Il-Kumpless tat-Teatru Astra għal darba ohra laqa' fi hdanu din l-esebizzjoni li saret bejn il-Gimgha 2 u l-Hadd 4 ta' April. Kien hemm bosta prodotti lokali u impurtati għall-wiri.

Talba għad-Devoluzzjoni ta' Art fl-inħawi ta' Seguna f'Sannat

Il-Kunsill Lokali tar-rahall ta' Sannat qed jitlob lill-gvern ċentrali għad-devoluzzjoni ta' l-art fl-inħawi ta' Seguna bi skop li jsir *playing field* halli t-tfal li joqogħdu f'dawk l-inħawi jkollhom post fejn jieħdu gost u jirrekrejaw ruħhom. Sadattant, b'ittra lill-Kummissarju ta' l-Artijiet, datata 29 ta' Jannar 2004, ir-residenti permezz tal-Perit Edward Xerri talbu lid-Dipartiment sabiex jekk hu possibli, kull familja residenzjali tingħata l-fakultà li tixtri biċċa art wara r-residenza tagħha biex tkun għnien jew bitha u hekk ir-residenza tkun maqtugħa f'it mill-propost *playing field*.



mill-Knisja fid-dinja

Kappillan Dun Edward Xuereb

Kura lill-Abbatini - il-futur ta' aktar Vokazzjonijiet Saċerdotali

Fl-ittra ta' kull sena lis-saċerdoti kollha tad-dinja, li ufficijalment iġġib id-data ta' Hamis ix-Xirka, Ġwanni Pawlu II stieden lill-qassisin kollha biex jitolbu għal żieda fil-vokazzjonijiet għall-hajja saċerdotali u reliġjuża. Barra mit-talb, il-Papa ssuġġerixxa lir-rghajja spiritwali biex jipprovdur formazzjoni kif għandha tkun għas-subien u ż-żgħażaġh fil-parroċċi, b' mod partikulari lill-abbatini, biex hekk il-parroċċa tista' tkun "kważi speċi ta' pre-seminarju", billi tagħti liż-żgħażaġh formazzjoni spiritwali soda u billi tifihom il-possibilità tal-vokazzjoni saċerdotali.

Irtir Dinji għall-Qassisin f' Malta, organizzat mill-Vatikan

Il-laqgħa dinjija għas-saċerdoti li jmiss, organizzata mill-Kongregazzjoni għall-Kleru, għandha ssir f' Malta f' Ottubru ta' din is-sena. Il-Kardinal Dario Castrillon Hoyos, Prefett ta' din il-Kongregazzjoni, habbar il-pjanijiet dwar din il-laqgħa fis-6 ta' April. L-irtir mondjali għall-qassisin ser isir bejn it-18 u t-23 ta' Ottubru 2004. Mill-1996 sa l-2000, il-Kongregazzjoni organizzat hames irtiri, li laqgħu flimkien saċerdoti minn madwar id-dinja. Dawn l-irtiri saru f' Fatima, il-Portugal; Yamoussoukro, fil-Kosta ta' l-Avorju; Gwadalupe, fil-Messiku; Gerusalem u l-ahħar wiehed f' Ruma. Dawn l-irtiri kienu organizzati bi sforz kbir biex jgħinu lill-qassisin ihejju ruhhom għas-sena tal-Ġublew il-Kbir. Wara l-Ġublew, ma kienx hemm irtiri fl-2001 u 2002. Is-sena li għaddiet, pjanijiet għal laqgħa simili bil-hsieb li ssir fis-Santwarju ta' Lourdes, kienu posposti minhabba l-programm sfiq ta' attivitajiet fil-Vatikan, tul Ottubru 2003. Dan il-programm kien jinkludi konċistorju, iċ-ċelebrazzjoni tal-25 Anniversarju tal-Papa u l-Beatifikazzjoni ta' Madre Tereza.

Aktar minn miljun massakrati fir-Rwanda 10 snin ilu

Skond is-servizz ta' l-ahbarijiet *Fides*, kienu aktar minn miljun persuna l-vittmi massakrati tal-1994 fir-Rwanda. Dan il-kalkolu hu oghla minn kalkoli oħrajn li saru qabel, li kienu għaddew in-numru ta' nies maqtula fil-ġenocidju tal-1994 għal madwar 800,000. Izda Fr. Dominique Karekezi, meta tkellem f' isem l-Ufficiju għall-Kommunikazzjonijiet Soċjali ta' l-Isqfijiet ta' Rwanda, qal li ċensiment ġdid jindikar li kien hemm fuq miljun ruh maqtula.

Figuri inkoraġġanti fiż-żieda ta' Vokazzjonijiet fil-Pajjiżi Missjunarji

Kemm ilu jmexxi l-Knisja Ġwanni Pawlu II, l-ghadd ta' seminaristi kważi rdoppja minn 63,882 fl-1978 għal 112,982 fis-sena 2001. "Qatt fl-istorja tal-Knisja ma kellna daqshekk seminaristi jistudjaw il-filosofija u t-teoloġija", qal l-Arcisqof Csaba Ternyak, mill-Kongregazzjoni tal-Kleru. "Dak li hu sabih hu li dawn il-vokazzjonijiet huma aktar stabbli milli kienu 30 sena ilu. Il-persentaġġ ta' seminaristi li jhallu din it-triq kien 9.09% fil-bidu tal-pontifikat (ta' Ġwanni Pawlu II); waqt li issa dan il-persentaġġ naqas għal 6.93%". Waqt li fil-pajjiżi żviluppanti kien hemm nuqqas fin-numru tas-saċerdoti bejn l-1961 u l-2001, f'artijiet oħrajn kien hemm żieda. Fl-Amerika Latina fl-1961 kien hemm 43,202 qassis, waqt li 40 sena wara kien hemm 63,159. Fl-Afrika, minn 16,541 saru 27,988 waqt li fl-Asja minn 25,535 saru 44,446. B'kollox, fl-1961 kien hawn 404,082 qassis fid-dinja, waqt li fl-2001 kien hawn 405,067.



David's Bakery Caterers

Il-Kwalità l-ewwel!

Tixtieq li jkollok ikla jew party mill-aqwa? Tixtieq li jkollok tiegħ li tibqa' tiftakar?
Afda fl-esperjenza ta' **David Mercieca!** HOBŻ - PANINI - QAGHAQ - PIZZA
- PASTIZZI - KRUSTINI - PASTI - HELU. Tel: 2155 5655/9000 Mobile: 9945 8131



Gurnata Tipika ta' Impjegat maċ-Ċivil

L-imghallem baqghalu ftit iehor biex jasal avolja kwazi daquq t-tmienja ta' filghodu. Allura sakemm jasal iddeċidejt li nixghel il-kompjuter u nikteb xi haġa. Xejn xejn il-kors li ghamlulna fuq kif nużaw il-computer ma jkunx ghalxejn. Veru ta' 56 sena wasalt biex nirtira u ma tantx kelli mohħ dan il-kors, imma kif jghidu, t-tagħlim qatt mhu biżżejjed!!

Sakemm jasal l-imghallem ikolli noqghod hawn. Almenu kemm jarani x'hin jidhol... ghax hu ma jdumx hawn taf! Jiġu mumentu nkun waħdi hawn ġew! Min haġeg sal-bank, min mar ghat-tfal l-iskola, min mar qadja 'l hawn, min mar fuq xi biċċa xogħol, u sejrini!

Insomma, m'ghandix ghax ingerger taf! Ghax meta jkolli bżonn niddobba wkoll! Ara illum per eżempju għandi hafna qadjiet x'nagħmel. Ghax għandkom tkunu tafu li jien għandi *part-time job* ukoll! U għadni ma ppreparajt xejn. Issa nagħmel lista ta' x'irrid inlestri u x'irrid nixtri halli kif insib minuta ċans niskappa ftit nagħmel dawn il-qadjiet. U jekk tinqala xi haġa, l-imghallem għandu n-numru tal-*mobile* tiegħi. Iċempilli waħda u f'kemm ilni ngħidlek inkun lura f'posti fuq ix-xogħol!! L-aqwa li x-xogħol li għandi nagħmel nipprova nagħmlu, mhux hekk?! Imbagħad hawn min verament irid jahdem bis-serjetà u jtella x-xogħol taż-żewġ jew tliet impjegati oħra - u allura ngħid jien, la jieħdu gost

jahdmu hallihom ha jahdmu huma! L-imghallem x'hin jistaqsuh kemm għandu nies jahdmu fid-dipartiment tiegħu, dejjem iħobb jirrispondi "inqas min-nofshom!"


U mela fejn kont qabel!!!! Kienu jibghatu 10 haddiema biex jagħmlu xogħol ta' 2!!! Mhux bilfors imbagħad ma' l-10.00 am kulhadd iparpar!!! Jahasra kemm kont sew hemmhekk; biċċa xogħol ta' ftit jiem konna ndumu ġimghat fuqha. Konna veru sirna hbieb, nitkellmu fuq kollox u fuq kulhadd... L-aħbarijiet konna nsiru nafuhom qabel tas-*C.N.N.* Hadd ma kien jehlisha minn ilsienna! Kien hemm siehbi veru kien kapaci jirrakkonta ċ-ċajt. Ma nafx minn fejn kien jaqlagħhom...kuljum b'xi waħda ġdida u waħda aghar mill-oħra. Nistqarr li mhux dejjem kont nifhimhom mill-ewwel! Dak barra ċ-ċajt goff...

Imma mbagħad hadt "skoss" f'dahri u baġhtuni hawn. Mhux ghax hawn hażin taf! Imma hawn wiehed minn shabi, fi żmien il-kaċċa jagħmel ġimghat ma jersaqx 'l hawn. Imbagħad hemm l-oħra li thalli l-*leave* kollu għal Diċembru u sšallab lilna!!! Imma l-aktar gustus huwa siehbi iehor li qatt ma jagħmel xejn! Meta l-partit tiegħu ikun fil-gvern jghid li l-gvern tiegħu, allura ma jagħmel xejn. Meta l-partit tiegħu ikun fl-oppożizzjoni jghid li la l-gvern mhux tiegħu ma jridx jahdem!! L-aqwa li l-paga diehla...

U issa li dhalna fl-Ewropa tgħidx kemm għandhom karti x'jahlu; kuljum b'xi karta ġdida x'nimlew b'hafna mistoqsijiet fuq dak li suppost qed nagħmlu. Tgħid x'jahmlu bihom? Min jaqrahom? Min jaf kemm jithallas?! Kieku kont naf ftit aktar skola kont napplika għal xogħol bħal dan; forsi nagħmel xi vaganza b'xejn! U iva! Issa tara kif jghaddi Mejju nerġġhu niġu għal li konna. Nissaportu ftit għalissa u ma nibqax ingerger ghax ma nispiċċa qatt!! Kieku taf x'nixtieq qabel nirtira: li niehu *promotion*. Imma biex timxi ftit 'il quddiem trid il-qaddisin!! Għandu jkun veru dak li jghidu fuq min mexa u min ma mexiex!!! Skond il-kultur...!

Ha nieqaf ghax wasal l-imghallem. Forsi nsib ċans inkompli darba oħra. Bilhaqq, ghax lanqas għedtilkom: jien impjegat taċ-ċivil, jekk xi hadd jixtieq jinnominani għall-Haddiem tas-Sena!!

P.S. Bħal ta' l-istudent u l-universitarju għawdexi li dehru fiż-żewġ haġġiet ta' qabel - dal-każ biss dahilna! Alla ħares kulhadd hekk!





Iz-Zalza tfuħ tal-“Gozo Channel”!

Nhar l-Erbgha, 21 t'April, l-Onor. Ministru Austin Gatt għoġbu joffri daqsxejn zalza tassew tfuħ biex isajjar l-ekonomija, l-industrija u t-turiżmu tal-gżira tagħna! Huwa habbar židiet fin-nollijiet tal-“*Gozo Channel*” li jvarjaw minn 9 sa 66 fil-mija li se jkunu mqasma fuq sena u nofs, bejn Ġunju li ġej u Jannar 2006. Tassew pjan intelliġenti!

M'hemm għalfejn inżid il-kummenti tiegħi ma' dak li ġa' ntqal jew inkiteb minn min għandu tassew rasu fuq għonqu. Biżżejjed nikkwota xi frażijiet li kiteb “*Asterisk*” fil-“*Gens Illum*” tas-Sibt 24 t'April. Naqbel miegħu perfettament meta qal:

1. “*Il-Gozo Channel* ma tistax tiġi separata mill-ekonomija tal-gżira Għawdxija... L-impatt li židiet ta' din ix-xorta jista' jkollhom fuq l-ekonomija ta' Għawdex huwa enormi. F'mument ta' din ix-xorta fejn l-ekonomija Għawdxija tinsab fi stat tal-biki, daqqa bħal din ma tistax hliet tkun mortali...

2. “Kull ftit li nbiddlu fit-tariffi u fit-*time-table* noholqu riperkussjonijiet kbar fl-ekonomija Għawdxija. L-irwol tal-“*Gozo Channel*” hu li tattira n-nies lejn Għawdex, u mhux il-kontra...

3. “Kull ċenteżmu li nhallsu hu żejjed għalina u ma jirriflettix sabiħ fuq il-Gvern li tiġi tgħid li qed tagħmel ‘aggustamenti ekwi’ meta tagħmel židiet ta' 66 fil-mija. Tal-misthija!!”

Tassew “Għawdex ma jiflahx għal daqqa ohra ta' din ix-xorta”. Hu l-każ li tgħid: Sejr in mill-ħażin għall-aghhar bil-vapuri ġodda b'kollox... Iz-zalza ġejja oghla mill-huta! Miskin Għawdex! U grazzi hafna, Sur Ministru!

Il-Ġimgha l-Kbira f'Għawdex

Inhobb indur hafna rhula f'Għawdex f'dawn il-jiem kemm għall-visti tradizzjonali tas-sepulkri, kemm għall-purċissjonijiet tal-Ġimgha l-Kbira. Jidher li għad għandna hafna nies li jahdmu biex dawn ikunu suċċess u jitkoplew dawn id-drawwiet tradizzjonali ta' pajjiżna.

Iżda xtaqt ngħaddi kumment fuq il-purċissjoni li kien hemm ir-Rabat nhar il-Ġimgha l-Kbira. Sakemm kont hemm ma nafx kemm qas *waiters* bit-*trays* tal-birra minn ġo nofs il-purċissjoni waqt li kienet fi Pjazza Indipendenza. Possibli ma

setgħux jistennew ftit tal-hin? Jew lanqas l-iċken rispettt ma baqa' lejn il-poplu tagħna bl-iskuża li dan isir biex ma ngerrxux lit-turisti?!?!

Kumment iehor fuq ir-radrijiet tal-kommunità li nsibu fil-gżira tagħna. Nahseb li kellhom biċċa xogħol matul dawn il-festi u kienu ta' servizz, ta' wens u ta' faraġ għall-morda, l-anzjani u għal dawk li ma setgħux johorġu mid-djar. Imma li Sibt il-Għid filgħodu nerga' nisma' il-funzjoni ta' l-adorazzjoni tas-Salib ma tantx niżlitli! Kif lanqas niżlitli li Sibt il-Għid wara nofs in-nhar smajt programmi ta' mużika moderna li xejn ma taqbel mal-jum u mal-hin li fih kienet tindaqq. Sa fejn naf jien, dawn kollha huma stazzjonijiet tal-kommunità mmexxija mill-parroċċi. Allura nifhem li l-programmi li jixxandru f'dawn il-ġranet għandhom ikunu marbuta maċ-ċelebrazzjonijiet liturġiċi (kif wara kollox għamlu wkoll stazzjonijiet ohra nazzjonali)!! Jew dawn tfal bla kontroll?!

Prosit lill-Pulizija

Il-Hadd filgħaxija ta' sikwit kont ninzel bil-familja sax-Xatt. Konna niehdu gost niltaqgħu xi żewġt iħbieb, nieklu xi haġa, ngħidu kelma bejnietna filwaqt li ngawdu x-xena sabiha ta' vapuri deħlin u herġin mill-port. Però minn meta bdew jirrangaw it-*terminal* ma bqajtx ninzel minhabba l-konfużjoni ta' karozzi li kien ikun hemm - *queues* twal li ġieli kienu jwasslu s'Għajnsielem! Min niezel biex imur Malta u min bhali niezel biex jistrieħ ftit. Dan l-ahhar smajt li l-pulizija kienet qed tagħmel hilitħa kollha biex tnaqqas din il-konfużjoni ta' massa ta' karozzi. U għalhekk ridt nara b'għajnejja. Inżilt il-Hadd li għadda u veru, il-pulizija kienet qed tmexxi t-*traffic* b'għaqal u b'effiċjenza liema bhala - min għal Malta fi *queue* u min għax-Xatt f'linja ohra. Ma domt xejn niezel. Veru l-*parking* għadu problema, imma b'sistema effiċjenti bħal dik li holqu l-pulizija, qed nithajjar nerga' nibda ninzel ix-Xatt il-Hadd filgħaxija. Prosit tassew.

Ritratt... b'mistoqsija!



Dan il-monument tal-progress fit-triq prinċipali t'Għawdex, meta se jtlesta?



Il-Futur ta' Għawdex fl-Unjoni Ewropea

Dun Eddie Zammit jistaqsi lil Mons. Isqof Nikol Cauchi, lill-Onor Ministru Giovanna Debono, lill-Onor. Dr. Anton Refalo, M.P. u lil Dr Michael Caruana, dwar kif iharsu lejn Għawdex fi hdan l-Unjoni Ewropea

1. MONS NIKOL CAUCHI, ISQOF TA' GHAWDEX

Eccellenza, x'inhu l-iskop veru tal-Unjoni Ewropea u x'kien l-origini tagħha?

L-Unjoni Ewropea, nistgħu nghidu li llum, anki f'pajjiżna, saret kelma fuq fomm kulhadd; hemm min ghandu hafna tamiet minn dan il-pass li jagħqqadna magħha, hemm ukoll min huwa xettiku dwarha u jibza minn konsegwenzi negattivi li jista' jkun hemm.

Dak li hafna ghadhom ma jafux jew ma fehmux sewwa huwa l-motiv ewlieni li mexxa hafna nazzjonijiet li habirku biex tinholoq din l-Unjoni Ewropea u aċċettaw li jidhlu fiha. Fil-fehma ta' xi whud mill-mexxejja kattoliċi u fi kliem il-Papa stess, l-motiv li wassal għal din l-istruttura huwa t-tama li "tinghata ruh" lill-proċess ta' integrazzjoni halli l-Ewropa twettaq "il-vokazzjoni tagħha li tkun familja ta' popli magħquda li timpenja ruhha għall-għaqda tal-familja umana kollha hemm hi."

Barra minn hekk, inkunu sejrin zmerċ jekk nahsbu li l'idea ta' l-Unjoni Ewropea tfaċċat f'dawn l-aħħar snin u li thabrik għar-realizzazzjoni tagħha beda reċentament.

Il-verità hija li x-xewqa ta' relazzjonijiet iktar paċifiċi bejn in-nazzjonijiet ewropej hija antika hafna, u sa minn tmiem it-Tieni Gwerra Dinjija kien hemm gvernijiet li habirku mhux ftit biex isehh din il-holma ta' Ewropa magħquda.

F'dan il-kuntest ta' min isemmi tliet statisti kbar, kattoliċi konvinti li jistgħu jissejhu l-fundaturi ta' Ewropa Ġdida: Konrad Adenauer fil-Germanja, Robert Schuman fi Franza u fl-Italja Alcide De Gasperi.


Konrad Adenauer (1876-1967)

Dan kien l-ewwel Kancellier (1949-63) tar-Republika Federali tal-Ġermanja. Mill-1917 sal-1933 kien Sindku ta' Cologne u membru tal-Legizlatura tal-Prussja. Kien membru tal-Partit Kattoliku taċ-Ċentru u hadha kontra n-Nazizmu; gie mkeċċi mill-kariga tiegħu fl-1933, meta Hitler ha l-poter. Fl-1944 kien miżmum f'kamp ta' konċentrament, iżda gie illiberat mill-Alleati meta nvadew il-Ġermanja. Fl-1945 kellu sehem fit-twaqqif tal-Unjoni Demokratika Nisranija (CDU) u sar il-president tal-partit il-ġdid. Mill-1951 sal-1955 serva wkoll bhala ministru tal-affarijiet barranin tar-Republika Federali.

Huwa pprova r-rikonċiljazzjoni ma' Franza, u taht it-tmexxija tiegħu l-Ġermanja tal-Punent kienet wiehed mill-pajjiżi li waqqfet il-Komunità Ewropea Ekonomika. Fl-1963, wara li kkonkluda t-trattat ta' koperazzjoni ma' Franza, Adenauer irriżenja minn Kancellier fl-età ta' 87 sena. Miet f'Rhondorf fis-19 t'April 1967.

Robert Schuman (1886-1963)

Kien ministru għal hafna drabi fil-Gvern Franciż mill-1946 sal-1956, u għal żmien qasir kien ukoll prim ministru, fis-snin 1947-48. Meta kien ministru tal-affarijiet





barranin (1948-52) huwa ppropona u eżegwixxa l-hekk imsejjah “Schuman Plan” (1950) għall-unità ta’ l-Ewropa u hadem hafna għat-twaqqif ta’ komunità ewropea tal-faham u ta’ l-azzar. Fis-snin 1958-60 Schuman kien president tal-Assemblea tal-Komunità Ekonomika Ewropea.

De Gasperi, Alcide (1881-1954)

Ircieva l-edukazzjoni fl’Università ta’ Vjenna, wettaq attività ta’ ġurnalista mal-gazzetta “*Il Nuovo Trentino*” li tagħha sar ukoll editur. Mill-1911 sal-

1918, De Gasperi kien membru tal-Parlament ta’ l-Awstrija. Meta s-Sud Tirol, wara l-Ewwel Gwerra Dinjija, ġie anness ma’ l-Italja, De Gasperi sar membru tal-Kamra tad-Deputati Taljana, fejn dam sal-1924. Peress li huwa kien oppona d-dittatorjat faxxista ta’ Benito Mussolini, fl-1926 ġie mitfuh fil-habs minhabba attivitajiet politiċi, iżda ġie illiberat fl-1929, u ġie mpiegat fil-Biblioteka Vatikana.

Wara l-waqgħa tal-Faxxisti, De Gasperi kien wiehed mill-fundaturi tal-Partit Demokratiku Kristjan; ġie elett fil-Parlament u mill-1944 sal-1945 kien ministru tal-affarijiet barranin; imbagħad bhala prim ministru mexxa gvernijiet ta’ koalizzjoni li ġew iffurmati wiehed wara l-iehor, u mexxa il-Gvern Taljan sa Lulju tal-1953. Kien magħruf għall-oppożizzjoni tiegħu għall-komuniżmu u l-kollaborazzjoni mill-qrib mad-demokrazzi tal-punent.

Illum qegħdin naħsdu l-frott ta’ din is-sigra li hawlu dawn il-persunaġġi magħrufa għad-dehen u l-harsa fil-bogħod li kellhom.

Nittamaw u nitolbu li t-tamiet u l-fehmiet ta’ dawn li semmejna u hafna oħrajn bħalhom anke fil-ġejjieni ikunu ta’ veru ġid għall-Kontinent il-Ġdid li tiegħu ahna membri.

2. L-ONOR. GIOVANNA DEBONO, MINISTRU GĦAL GĦAWDEX

Onorevoli, kif thares lejn id-dħul ta’ pajjiżna fl-Unjoni Ewropea fir-rigward ta’ Għawdex?

L-Unjoni Ewropea tfisser opportunitajiet godda, f’hafna oqsma differenti, mhux biss għall-gżira tagħna ta’ Għawdex imma wkoll għal pajjiżna. Malta u Għawdex, minkejja ċ-ċokon tagħhom, ingħataw importanza xierqa matul in-negozjati ma’ l-Unjoni Ewropea. Il-Gvern Malti rnexxielu jakkwista sebgha u sebghin deroga jew permess speċjali li jqisu r-realtà tal-gzejjer tagħna – akkwist importanti ferm meta tikkonsidra li din il-familja ta’ pajjiżi tat importanza speċjali lil dak il-pajjiż li kien se jkun l-iżghar membru fost hamsa u għoxrin.



L-Unjoni Ewropea hija eżattament hekk. L-Unjoni Ewropea




tirrikonoxxi li jeżisti diżlivell fl-iżvilupp ekonomiku bejn pajjiżi, u saħansitra reġjuni fl-istess pajjiż, u tfittex li ġġib lill-membri tagħha fuq livelli ndaqs ta’ żvilupp ekonomiku filwaqt li tirrispetta d-diversità tagħhom. Għawdex huwa każ tipiku. Għalkemm il-livell ta’ żvilupp ekonomiku ta’ Malta bhala pajjiż huwa inqas minn dak tal-pajjiżi membri, il-livell ekonomiku ta’ Għawdex bhala gżira huwa inqas minn dak tal-gzejjer Maltin bhala total. Malta bhala pajjiż ingħatat għajnuna u attenzjoni speċjali. Għawdex, bhala reġjun, ingħata l-għajnuna meħtieġa biex jibda miexi fit-triq li jsib ruħu f’qagħda ta’ żvilupp ekonomiku ahjar matul is-snin.

Il-futur ta’ Għawdex u l-poplu Għawdexi, b’Malta fl-Unjoni Ewropea huwa tassew promettenti. Is-sehem tal-Ministeru għal Għawdex fin-negozjati ma’ l-Unjoni Ewropea wassal biex Għawdex issa huwa garantit sehem dirett mill-fondi ta’ l-Unjoni Ewropea. Għawdex ser jakkwista 8.6 miljun Ewro minn Fondi Strutturali u 2.8 miljun Ewro minn Fondi ta’ Koeżjoni għall-perijodu 2004-2006. Dawn il-fondi ser jintużaw għal diversi proġetti li l-Ministeru għal Għawdex diġà identifika u beda jwettaq ix-xogħol preparatorju fuqhom, wara li htarna l-Kumitat Reġjonali għall-Proġetti f’Għawdex li approva b’mod unanimu l-lista ta’ proġetti li konna identifikajna.

Minbarra l-fondi diretti ghal Ghawdex, Ghawdex ser jibbenefika wkoll minn skemi u miżuri ta' *support* l-istess bhall-bqija tal-gzejjer Maltin.

It-triq li Ghawdex jista' jimxi hija twila. Dan huwa possibbli grazzi ghad-deċiżjoni ghaqlija li ha l-Gvern preċedenti – dik li jerga' jattiva l-applikazzjoni ta' Malta ghad-dhul fl-Unjoni Ewropea. In-negożjati li segwew inghataw l-approvazzjoni tal-poplu Malti, u ghalhekk illum il-Maltin u l-Ghawdxin huma assigurati mill-ghajnuma li ser taghtina l-Unjoni Ewropea u li mhix ser tiegaf fl-2006. Minkejja l-investiment qawwi ta' miljuni ta' liri li ser taghtina l-Unjoni Ewropea u l-miljuni l-oħra li ser jinvesti l-Gvern Malti ghall-gid ta' Ghawdex, huwa wisq improbabli li Ghawdex ikun lahaq il-livelli ekonomiċi ta' Malta jew tal-pajjiżi l-oħra sa l-2006, jiġifieri fi ftit inqas minn sentejn. Jiena ċerta li hekk kif aħna bhala poplu nafu nkunu determinati sabiex inwettqu l-aħjar ghal pajjiżna, hekk nibqghu naghmlu matul is-snin li ġejjin, din id-darba mhux iktar f'tarf ta' kontinent dejjem jinghaqad imma madwar il-mejda tad-deċiżjonijiet.



3. L-ONOR. DR. ANTON REFALO, M.P.

Onorevoli, kif jaħsibha l-Partit Laburista fuq id-dhul ta' Malta fl-Unjoni Ewropea ghal dak li jirrigwardja Ghawdex.

Kif sahaq kemm il-darba il-Mexxej Laburista, u konformi mad-deċiżjoni li hadu id-delegati fil-Konferenza Generali tal-Partit Laburista, minkejja li t-triq li qbadna ghal uhud tista' tidher bhala sfida diffiċli, issa huwa fid-dmir ta' kulhadd li bil-kelma tiegħu jikkonvinċi 'il dawk li forsi ghadhom ma fehmux ir-realtajiet godda li fihom dahal pajjiżna. Issa li l-poplu ddecieda li pajjiżna jibda jagħmel parti mill-UE, mhux fl-interess tal-haddiema u tas-*self-employed* illi l-Partit Laburista jghid li lest li johroġ lil Malta mill-UE meta jkun fil-gvern.

Il-Partit Laburista b'konformità mal-politika aġġornata tiegħu dwar Malta u l-UE, qieghed jippreżenta 8 kandidati għall-elezzjoni tal-Parlament Ewropew. Il-mira ta' dawn it-8 kandidati hija ċara - dik li fi hdan l-istituzzjonijiet ta' l-UE jharsu bl-iktar mod qawwi l-interessi ta'

pajjiżna u tal-familji Maltin u Ghawdxin.

Fid-dawl tal-isfidi elettorali li l-pajjiż diehel ghalihom, huwa mill-iktar importanti li l-Partit Laburista jkollu kemm jista' jkun rappreżentanti tiegħu fil-Parlament Ewropew. B'hekk, il-vuċi tal-Partit Laburista tinghaqad ma' dik tas-Socjalisti Ewropej biex fost l-oħrajn ikun assigurat li Ghawdex jitmexxa b'politika reġjonali li twassal biex ikunu sostnuti l-impjeggi għall-Ghawdxin, fost l-oħrajn fit-turizmu, fil-biedja u sajd u fil-hidma artigjanali.

Fid-dawl ta' dan kollu, il-pjan tal-Partit Laburista huwa li jwaqqaf *unit* bil-ghan li jimmoniterja l-iżviluppi li jkunu ghaddejjin biex Ghawdex jilqa' għall-iżvantaġġi ta' shubija fl-UE filwaqt li jibbenefika mill-vantaġġi li jista' jkun hemm.

Il-Partit Laburista jemmen li hemm spazju shih ghal hidma industrijali f'Ghawdex. Bhala membru ta' l-UE, pajjiżna għandu jshaq li l-industrija Ghawdxija għandha tinghata incentivi speċjali għaliex din thabbat wiċċha ma' ċerti żvantaġġi. Fl-istess hin hemm bżonn ta' hidma biex ikunu attirati lejn Ghawdex industrijali godda. Dan jista' jsehh jekk ikun hemm impenn. Kif fl-imghoddi l-qasam industrijali tax-Xewkija kien joffri impjeg anki lil 2,000 persuna, hekk ukoll jista' jagħmel fiż-żmien li ġej.

Il-Partit Laburista jrid li Ghawdex jerga' jgħum u mhux jibqa' deżert kif illum qed jgħidu li huwa dawk li jahdmu fil-qasam tal-kummerċ u tat-turizmu.



4. DR. MICHAEL CARUANA LLD, PRESIDENT TAL-KAMRA TAL-KUMMERĊ T'GĦAWDEX.

X'ser ikun l-effett fuq Għawdex bis-shubija ta' Malta fl-Unjoni Ewropea? Jew ahjar: Kif is-shubija ta' pajjiżna fl-Unjoni Ewropeja ser taffettwa l-industrija u l-kummerċ f'Għawdex?

Is-shubija ta' Malta fl-Unjoni Ewropea ser tolgot lil Għawdex bl-istess mod li tolgot lil Malta fil-maġġior parti taċ-ċirkustanzi. Madankollu, hemm diversi elementi oħra li ser jolqtu aktar lil Għawdex għas-sempliċi raġuni li Għawdex hu reġjun maqtugh għalih u dan il-fatt johloq ċerti ċirkustanzi li jizvantagġjawh.

Dan l-element ta' insularità doppja jhalli lil Għawdex fi żvantagġ ekonomiku u soċjali minn dak ta' Malta, u għalhekk wiehed għandu għaliex jippretendi bi dritt li Għawdex għandha tinghatalu għajna speċjali u partikolari sabiex dawn l-elementi li jizvantagġjawh mill-kumpliment ta' Malta, iżjed u iżjed mill-kumpliment ta' l-Ewropa. għandhom jiġu ndirizzati u newtralizzati bl-ahjar mod u fl-inqas żmien possibbli.

Fost il-prinċipji fundamentali tal-politika Ewropea, nsibu li l-ghixien taċ-ċittadini Ewropej għandhom ikunu kwazi tal-istess livell madwar l-Unjoni Ewropea kollha, u għaldaqstant, l-Unjoni Ewropea għandha



taghti l-ghajna tagħha sabiex il-livell ta' ghixien gewwa Għawdex ikun l-istess livell ta' pajjiżi oħra. Naturalment, meta wiehed jifli sew l-izvantagġi li nġaddu minnhom ahna l-Għawdxin, li qed ixekklju b' mod konkret illi xi darba nistghu nkunu kkunsidrati fuq l-istess livell ta' ghixien bħal Malta, jista' jkun wiehed remot. Il-fatt li Għawdex huwa maqtugh mill-kumpliment ta' Malta johloq hafna ostakli għal kull min irid jinvesti f'Għawdex bil-konsegwenza li jkun hawn nuqqas ta' opportunitajiet għax-xogħol u mpjegi li eventwalment jissarraf ukoll f'nuqqas ta' negozju. Għalhekk għal Għawdex hemm bżonn li

tigi mfassla strateġija mghejjuna mill-istat Malti kif ukoll mill-Kummissjoni Ewropea, sabiex wiehed jindirizza l-problema ta' opportunitajiet tax-xogħol li sfortunament qeghdin inbatu minnha. Hawnhekk wiehed irid jindirizza din il-problema billi janalizza sew x'tipi ta' investiment u ndustrija jiflah Għawdex sabiex jiggenera l-impjegi tant meħtieġa għal Għawdex. Mill-banda l-oħra l-industrija tat-turiżmu, kif ukoll l-industrija tal-agrikoltura, għandhom jiġu msahha u mghejjuna sabiex ikunu jistghu jilqghu għall-impatt li ser jiffaċċjaw hekk kif Malta tissieheb fl-Unjoni Ewropea.

Għalhekk biex nilqghu għall-impatt ta' shubija li ser jolqot bi shih is-setturi ekonomiċi u soċjali ta' Għawdex, hemm bżonn li nkunu ippreparati sew sabiex dan l-impatt ma jkissirx il-ftit industrija li teżisti gewwa Għawdex. Hemm bżonn li dawn l-izvantagġi li ser jolqtuna nindirizzawhom b'maturità, halli naraw liema jkun l-ahjar mod li ninnewtralizzaw l-impatt tagħhom. Mill-banda l-oħra, rridu nitghallmu b'liema mod wiehed jista' jikseb xi vantagġi jew għajna mill-Unjoni Ewropea, halli nkomplu ntaffu l-izvantagġi li jolqtuna, speċjalment meta wiehed jikkunsidra ċ-ċokon tal-gżira għawdxija fil-konfront ta' pajjiżi u ekonomiji tant b'sahħithom fl-Unjoni Ewropea.




Nichola Camilleri
Sales Manager

Tel: 2156 6777
Fax: 2156 5304
Mob: 9940 2525

Fortunato Mizzi Street,
Victoria, Gozo - Malta. E-mail: info@echobitz.com

TROPICAL FOREST

Aquarium, Pet & Garden Centre



Mgarr Road, Xewkija,
Gozo - Malta.
Tel: 2156 3805
Mob: 9986 4255

TAL-BIŻA' L-VJOLENZA!

Ġorġ Pisani, li għal hames snin għallimni l-Malti fil-Liċeo, darba tana x'nifhmu, lili u'l sħabi tal-klassi, li x-xjenzjati ma jdumux ma jivvintaw strument li bih jaqdbu l-ilhna u l-ħsejjes li ilhom żmien li ntilfu fl-arja. Hekk, niftakru jgħidilna biex jagħtina eżempju, għad nisimgħu l-vuċi ta' Kristu hu u jippriedka bl-Aramajk lill-folol ta' żmienu. Fil-fehma tiegħi, kieku dan l-istrument meraviljuż kellu jiġi f'idejna, bla dubju, titfi ħsejjes oħra, tinstema' l-karba ta' miljuni ta' nies innoċenti, li sfaw vittma tal-vjolenza li ilha tħammar fostna sa minn żmien Kajjin.



Fil-familja

L-ewwel post li fih x'aktarx nibdew induqu l-vjolenza hija d-dar, fejn bir-raġun ma nistennewx għajr kenn, ghożza u mħabba. Issib ġenituri li għandhom idejhom ħfief u jsawtu addoċċ - probabilmment kienu huma nfushom li laqqtuha meta kienu għandhom jitrabbew. Mhux darba u tnejn li fil-familja ssib ambjent ostili, klima ta' ġlied u tilwim. Hawn min jgħid li d-dar saret l-iktar post perikoluż fis-soċjetà moderna. Min jista' jgħid kemm delitti moħbija jsiru bejn l-erba' hitan taddar, kemm -il tarbija, li għadha tikber f'guf ommha, sabet min jitfihielha bla hniena u jcaħhadha mid-dritt għall-hajja? Ta' min isemmi wkoll ix-xeni vjolenti li jsiru ta' kuljum ġewwa d-djar magħluqa. Jidhol ir-raġel xurban u arah isabbat u jkisser u jagħmel l-isbah xenati; jew jiġi lura mix-xogħol u għax forsi jkun qala' hasla mill-imghallem, jiżvoga l-korla tiegħu fuq martu. L-ikbar vittmi tal-vjolenza fil-familja huma t-tfal żgħar u warajhom jiġu n-nisa.

Ma nahsibx li l-qarrej sa jixlini li qed innewwah il-vjolenza domestika jekk hawnhekk nikkwota għanja ċkejna; biex ma ntellfilhiex il-gost tagħha, sa nħalliha bl-Ingliż kif niftakarha:

*"A woman, a horse and a hickory tree,
The more you beat 'em, the better they be."*

Fil-lingwa

Meta l-bniedem jisbel, ma tridx wisq biex johroġlok b'expressjonijiet vjolenti, xi drabi vulgari. Meta nitkejlu ma' popli oħra, jista' jkun li f'dil-materja ma noħroġux bl-unuri, imma fil-lingwaġġ Malti żgur għandna litanija shiħa ta' theddid li nisimgħuh sikwit iżarzar f'widnejna. Nagħti erba' eżempji bil-għadd: "Nirrah ilsienek jinxfef, u nirrak tmut zoptu; sa nifqaghlek għajnejk u nfarraklek snienek." Meta tisma' dal-kliem iebes jagħtik li tgħid li fil-karattru malti hemm iż-żerriegħa tal-vjolenza. Imma dat-theddid, vjolenti kemm hu vjolenti, huwa biss riżultat ta' għadab li jrid jisbroffa. Żgur li m'huwiex xi għamla ta' sadizmu. Wara kollox, nismagħhom jgħidu li aktar għandek tibza' mill-kelb il-mutu milli minn dak li jinbah.

Fl-iskola


Il-vjolenza, bhal haxixa hazina, issibha kullimkien. Idhol fi skola u gie li tara mgiba kattiva li xi kultant twassal ghall-vjolenza. Tiltaqa' ma' studenti keshin li jilaghbuha tal-bulijiet ma' shabhom li jinzertaw kemmxejn gwejdn. Jibdeu bit-tghajir, bil-laqmijiet jew b'xi forma ta' nkejja fit-tul li ddejkek u tmarrdek. Dal-bullijar jiddelettaw bih anki l-bniet, imma fil-każ taghhom x'aktarx jaqghu ghall-abbuż emozzjonali. Fil-klassi taf issib ghamla ohra ta' vjolenza, fina fina: jinghadu kummenti satirici u offensivi li jolqtu fil-laħam il-haj u jweġġghu iktar minn xebgha sawt.

Fil-folla

Nohorġu barra u mmorru naraw loghba futbol. Meta l-partitarji taż-żewġ timijiet, l-aktar dawk ta' rashom shuna, jirvellaw fuq xi hmerija, kapaci jigu fl-idejn daqs tazza ilma u xi drabi jspicċaw bil-vandalizmu. Il-qiegha gie li rajnieha tishon anki fil-festi religjużi taghna l-Maltin. Tabilhaqq, meta n-nies tingema' u tiffolla, l-individwu donnu jitlef l-identità tieghu u jiddakkar f'kemm ili nghidlek mill-imġiba ta' l-ohrajn. Wahdu ma jtniffixx; fil-folla jinsa lilu nnifsu u jintefa' mal-kurrent. Min studja l-psikologija tal-massa, jaf kemm il-folla tista' teċċitaha bix-xejn u twassalha biex taġixxi fuq l-impulsi primittivi.

L-agħar vjolenza

M'hemmx dubju li l-agħar vjolenza hija dik tat-terrorista fanatiku. Dal-bniedem issibu aggressiv minn qaddisu, mohhu marid, qalbu mimlija mibeghda, m'ghandu l-ebda rispett lejn il-hajja umana, lest li jidrob fejn gie gie u joqtol kiesaħ u biered, akkost li jmut 'martri' huwa wkoll; f'ghajnejn qrabatu jsir l-iprem eroj. Jinqeda b'ittri jew karrozzi bomba, b'sabutaġġi u b'sekwestri; jista' jlaqqatha kulhadd, ibda minn xi ras kbira u spicċa fin-nies komuni mexxin fit-triq għal xogholhom. Flok individwu wiehed, gie li titfaċċa xi setta militanti li jkollha l-barka u l-appoġġ ta' l-oghla awtorità tal-pajjiż. Nies ta' qattagħni bhal dawn bilfors inisslu biża', incertezza u ansjetà fost il-poplu li fil-biċċa l-kbira tieghu



jixtieq jghix fis-sliem. "Oqtol bniedem u twerwer elf." qal żmien ilu wiehed general Ċiniż. Terrorista li jigi fuqna habta u sabta bil-vjolenza kollha jasal biex iwerwer il-miljuni.

L-għeruq tal-vjolenza

Dil-vjolenza li nsibuha anki f'pajjiżi li jiftahru b'civilta' qadima mhux faċli li teqridha. Biex trażżanha, flok il-frieghi, trid tqacċtilha l-għeruq. L-għeruq huma ingustizzji. Hemm pajjiżi shah fejn il-ftit għandhom il-hela u x-xaba' waqt li l-hafna jninu bil-guh. Naqraw b'mexxejja bhal Gandhi u Mandela li riedu jeqirdu l-ingustizzja bla ma jaqghu għall-arma tal-vjolenza. Imma meta tghaddi hajtek kważi bi stonku vojt, jew qalbek muġuġha, meta tinsab iddisprat għax drittijietek huma mirfusa, jagħtik li tfur u tonfor u tipprotesta bil-qawwi, li tirribella u tipprova tiehu bil-forza dak li haqqek. L-istorja ssemmlina diversi pajjiżi li biex hellsu mill-hakma aggressiva tal-barrani kellhom jaqghu għall-vjolenza li switilhom hafna tixrid ta' dmija.

Il-vjolenza hija arma tassew perikoluza li ma tafx fejn sa twasslek. Dsatax-il terrorista fanatiku holqu pjan djaboliku u f'temp ta' siegha waslu biex għamlu l-akbar straġi fil-qalba ta' l-Amerika. Dak kien il-bieraħ. Ghada, pitghada, terroristi ohra, armati sa snienhom aktar minn ta' qabilhom, jistghu jgibu diżastru shih fil-qalba ta' l-umanità, u d-dinja jgibuha tassew globu.

ciccio d clown
for your party

Tel 2156 0654
Fax 2155 3564
Mob 9986 2096
Prop. Marvic Bajada

CEFAI
FORMAL WEAR

Servizz ta' kiri ta' *suites* għall-Magħmudija, l-Ewwel Tqarbina, Griżma, Żwieġ, Funerali, u għal kul okkażjoni ohra.

• *Suits ta' l-irġiel u tat-ffal*
• *Żraben tal-irġiel u tat-ffal*
• *Żraben bojod għall-Preċetti*
• *Kpiepel tan-nisa*
• *u l-aċċessorji li jkollok bżonn għall-okkażjoni speċjali tiegħek*

Aħseb kmieni!

81, St. Bert Street, Xewkija Tel: 21550372

D-Bar Café
Pan Pizza, Pasta
& Home-made
Cooking

St. Joseph Square, Qala, Gozo.
Tel: 2155 6242 • Mob: 7942 7014

**Laurienne's
Hair Salon**


For all Occasional Styles & Make-up

St. Anthony Street, (corner with) Zewwieqa Street,
Għajnsielem, Mgarr, Gozo. Mgarr, Gozo.

Tel: 2155 0711, 2155 2550, Mob: 7904 5896

APPREZZAMENT

MONS. CARMELO XUEREB (1914-2004)



Mons. Carmelo Xuereb, iben Antonio u Regina nee' Cassar, twieled ir-Rabat Għawdex nhar is-6 ta' Mejju 1914 u gie mghammed l-ghada is-7 ta' Mejju fil-Knisja Parrokkjali illum Bażilika u Kollegġjata ta' San Ġorġ, Fil-magħmudija ngħata l-isimijiet ta' Carmelus, Georgius, u Franciscus. Il-parrini kienu nannuh Carmelo Xuereb u z-zija t'ommu Ġorġa Cassar. Studja fis-Seminarju Veskovili t'Għawdex u gie ordnat saċerdot fil-Konkatedral ta' San Ġwann, il-Belt Valletta, fit-18 ta' Mejju 1940 fl-età ta' 26 sena mill-Isqof t'Għawdex Mons. Mikiel Gonzi.

L-ewwel ministeru pastorali tiegħu bhala saċerdot novell wettqu fil-parroċċa ta' Santa Margerita ta' Sannat fejn kien l-id il-lemnija ta' zijuh, l-Arċipriet ta' dak iż-żmien Dun Gużep Cassar. Fatt marbut ma' din il-ħidma kien l-assistenza li ta lill-feriti u moribondi fl-attakk li kien sar fuq ir-raħal ta' Sannat fi żmien il-gwerra u li kien ħalla diversi vittmi. Wara l-gwerra stinka biex jagħti ħajja ġdida liċ-Ċirkolu tal-post. Meta kienet qed titpitter il-Knisja Parrokkjali ta' Sannat mill-pittur Tuse Busuttal Dun Karm ta s-sehem tiegħu. Fid-19 ta' Frar tal-1950 inhatar Vigarju Kurat tal-parroċċa ta' Sannat mal-mewt ta' zijuh l-Arċipriet. Bhala rikkonoxximent tal-ħidma tiegħu pastorali Mons. Pace Isqof t'Għawdex hatru Monsinjur Koadjutur tal-Kapitlu Kattidrali nhar l-24 ta' Mejju 1954 u fit-3 ta' Jannar 1959 sar effettiv. Fi ħdan il-kapitlu Mons. Xuereb okkupa l-kariga ta' prokuratur tal-knisja u tal-prebendi ta' l-istess kapitlu.

F'dan iż-żmien ukoll Mons. Xuereb wettaq ħidma pastorali fil-parroċċa ta' San Pawl Nawfragu fil-Munxar qabel ma din il-parroċċa giet imwaqqfa. Hu gie maħtur Rettur tal-Knisja tal-Munxar fit-18 ta' Mejju tal-1947 fi żmien meta kien għadu jokkupa l-kariga ta' viċi-parroku ta' Sannat. Dun Karm żamm din il-kariga ta' rettur tal-Knisja tal-Munxar sakemm inhatar l-ewwel kappillan ta' din il-parroċċa fit-8 ta' Marzu tal-1959.

Prova ta' kemm kien miġjub mill-awtoritajiet ekkleżjastiċi kien il-fatt li kemm-il darba gie maħtur vigarju ekonomu meta kienet tigi vagata xi parroċċa.

Dan seħħ diversi drabi fil-parroċċi tal-Għasri bir-riżenja tal-Kappillan Vella, dik tal-Qala bil-mewt tal-istess Arċipriet Vella, kif ukoll f'dik tax-Xewkija fl-1971 bil-mewt tal-Arċipriet Gużep Grech. Hawn ukoll Dun Karm ta l-pussess lil nepputih Dun Karm Mercieca bhala Arċipriet tax-Xewkija fi Frar tal-1972.

Mons. Xuereb kien bniedem ħabrieċi u dejjem ta s-sehem sħiħ tiegħu kull fejn kien jiġi mitlub, u baqa' attiv pastoralment sakemm saħtu ppermettitlu. Ta' min isemmi ukoll li kien ħabib u benefattur kbir ta' din ir-rivista, "Il-Hajja f'Għawdex". Ġimghatejn qabel miet bghatilna offerta ta' Lm10 għall-ispejjeż tagħha. Dan kien jagħmlu dejjem fir-Randan u f'Novembru ta' kull sena.

Mons. Xuereb miet fl-Isptar Ġenerali t'Għawdex is-Sibt 5 t'April u l-funeral sarlu fil-Bażilika Kollegġjata ta' San Ġorġ it-Tnejn 7 ta' April 2004 u tmexxa minn nepputih Mons. Carmelo Mercieca, Arċipriet tax-Xewkija, bil-partecipazzjoni ta' numru kbir ta' saċerdoti. Jinsab midfun fiċ-Ċimiterju ta' Santa Marija fix-Xewkija fil-qabar tal-familja.

Agħtih, O Mulej, il-Mistrieħ ta' Dejjem.

Dun Eddie Zammit

VERSI RIFLESSIVI

Siegħa Serħan

Wara ġurnata rxiex,
 ċlampu, ċaflis, tiżlieq,
 feġġet ix-xemx lubiena,
 minn wara s-sħab, ħosbiena,
 li daqstant nies illum,
 igergru u bil-geddum,
 x'hin naqsu milli jgawdu
 ta' Mejju r-raġġ sħun;
 ilkoll xlewha bil-ħtija,
 li mank dehret għal siegħa.

Għalhekk f'tegħmiza ħalfet
 li tpatti f'dak il-waqt:
 u s-sema roża daqt,
 bi truf is-sħab fiddien,
 ihenni kullimkien.

W għanniet il-bilbla fl-arja,
 u mal-bebbux fil-ġnien,
 ħarġu l-ħlejjaq kollha.
 U ħadet nifs il-folla
 kif strahet mal-ħolqien.

Sa x-xemx bexxqet għajnejha,
 il-Belt meddet riġlejha
 b'pass ħieles, ħafif sew;
 għax iċ-ċpar u ċ-ċfales ġew
 wara serħan ta' siegħa!



F' Jum l-Omm.....

Filgħodu...
 qtajt erba' wardiet
 minn erba' xitliet,
 u bilgri mort bihom
 lil ommi nagħtihom.

Għidtilha...
 F'dil-ħamra mħabbti
 nagħtik mingħajr tlabtni.
 F'dil-bajda l-ferħ tiegħi
 nixtieq taqsam miegħi.
 Dil-vjola hi t-tbatija
 li sħiħ ġarrabt għalija;
 u s-safra biex turini
 f'liem' triq int trid tmexxini.

Dan kollu seħħ f' Mejju,
 F' Jum l-Omm l-izjed ħlejju.



X'nista' Noffrilek?

Ma, ma gibtx miegħi riġali,
 m'għandix wisq x'nista' nagħtik.
 Gibtlek biss dil-karta ċkejnkna,
 tgħidlek hi x'nixtieq u rrid.

L-ewwelnett li nħobbok wisq,
 u nixtiegħlek hena u risq.
 Flimkien magħhom għomor twil,
 u li buznanna wkoll issir.

F'qalbi tieħu l-ewwel post,
 lilek nobdi, nagħtik gost.
 Fost kemm hawn nisa fuq l-art,
 għalik l-isbaħ bukkett ward!

Għażiż dan il-jum għalik!
 Fih nwegħdek; ma ninsikx!

Francis Sultana

Fix-Xahar ta' Mejju ngimu lill-Madonna u nitgħallmu minnha



MARIJA U L-IRĠIEL

Alla l-Missier ta' l-Marija għal kulhadd, kemm għall-irġiel u kemm għan-nisa. Imma l-iżjed li taha għall-irġiel, kif ta lil Ġesù għal kulhadd, imma l-iżjed għan-nisa.

◆ Marija, bis-safa tagħha, terfa' hsibijiet l-irġiel lejn il-hwejjeg tas-Sema.

◆ Meta l-passjonijiet sesswali jahkmu fihom, il-hsibijiet ta' Marija fil-pront tberridhomlhom.

◆ Marija... Omm u Vergni, meta l-irġiel jiftakru fiha, jew jerfghu għajnejhom lejn xi xbihat tagħha... żgur tagħmilhom kapaċi jikkontrollaw għajnejhom.

Marija gġagħlhom ma jhallux il-passjonijiet sesswali jiġru bihom quddiem rivisti pornografiċi, televiżjoni u internet, meta jipprezentaw xeni moralment oġġezzjonabbli...



FAWWARA TA' HENA BLA QIES

◆ Marija, dik li nsejhulha "Bidu tal-Ferħ tagħna", ma setax jonqos li tkun mara ferħana, mimlija hena.

◆ Il-ferħ ma jfissirx daħk u tiċrit il-halq. Il-ferħ nistghu nħaltuh mal-paċi u

mas-sliem, biex nifhmuh.

◆ Il-ferħ tal-bniedem jinsab filli jagħmel ir-rieda qaddisa t'Alla f'hajtu.

Marija kienet għassa fuqha nfisha biex thares il-Kelma t'Alla. Minhabba din ir-raġuni, kienet thoss fiha nfisha u tarmi ferħ kbir madwarha. Ara fil-Vanġelu iż-żjara tagħha għand Eliżabetta u Żakkarija (Lq. 1, 46-55), u l-hlas tagħha fl-Għar ta' Betlehem (Ġw. 16.21)

FL-ISKOLA

Siltiet mill-ktieb originali ta' Patri William

MARIJA XEMPJU GĦAN-NISA



◆ Ninsabu f'kultura fejn jeżisti moviment soċjali qawwi. Insejhulu l-avvanz tal-mara fi żmienna. Uffiċjalment huwa magħruf bhala emanċipazzjoni u l-promozzjoni tal-mara.

◆ Marija hija l-iżjed mara emanċipata u promossa li qatt dehret fid-dinja.

◆ Kien Alla nnifsu li rieda bla tebgħa sa mill-

bidunett tat-tnissil tagħha u bla dnub matul hajjitha kollha.

◆ Marija hija l-imbierka fost in-nisa (Lq. 1, 42), il-mimlija bil-grazzja, (Lq. 1, 28) il-preferuta t'Alla, dik li ma kenitx taf x'inhu hażen. Din emanċipazzjoni! Dik promozzjoni!


◆ Inhoss li Marija lin-nisa tghidilhom: "Ifirhu bl-emanċipazzjoni u l-promozzjoni soċjali tagħkom. Imma tinsewx. L-avvanz soċjali, mingħajr avvanz spiritwali, ma jiswielkom proprju xejn."

KONTEMPLATTIVA FL-AZZJONI

◆ Ghalkemm irridu nsibu waqt biex nirriflettu fuq il-kelma t'Alla, ma rridux ninsew, fl-istess hin, li rridu nkunu kontemplattivi saħansitra fl-azzjoni, halli l-hajja ordinarja tagħna naqilbuha f'wahda straordinarja.

◆ Min ihobb lil Alla, kapaċi jiltaqa' miegħu u jhossu jahdem fih, anki waqt ix-xogħol.

Alla kien ikellem lil Marija, anki waqt li kienet tkun tfarfar, issajjar, tonxor, tifrex, teduka 'l Binha u thobb lil Gużeppi bhala żewgħa.



Riflessjonijiet miġbura minn A.C.M.

TA' MARIJA

"Maratona ma' Marija"

Axiaoq O.F.M. Kap



QADDISA FIŻ-ŻWIEĠ U L-FAMILJA




- ◆ Hafna drabi nibqghu meraviljati bil-hajja qaddisa ta' Marija ta' Nazaret u ninsew li tqaddset f'hajjitha bis-sahha tal-hajja miżżewġa u familjari taghha. Hadd ma jitqaddes fil-baħh. Kulhadd jitqaddes fiċ-ċirkostanzi ordinarji tal-hajja tiegħu.
- ◆ Hekk gara fil-każ ta' Marija.
- ◆ Tqaddset fir-relazzjonijiet taghha ma' Ġużeppi, li kienet thobbu mhux bhala raġel kwalunkwe, imma bhala żewġha, kif tassew kien.
- ◆ Tqaddset bl-impenn taghha biex teduka lil Ġesù huwa u jikber. Nibqghu ċerti li kellha d-diffikultajiet taghha f'dan il-qasam. Mhux kollox kien ward u zahar għaliha.
- ◆ Tqaddset mhux minkejja l-hajja miżżewġa u familjari, imma bis-sahha ta'dawn iż-żewġ għamliet ta' hajja li għexithom taħt saqaf wiehed ma' żewġha u Binha.
- ◆ Marija habbet hafna 'l Alla fiż-żwieġ u fil-familja...
- ◆ Kulhadd irid ihares lejn Marija u jipprova jagħmel bħalha. Imma l-iżjed min hu miżżewweġ u għandu r-responsabilità tal-familja.

MARIJA BNIEDMA TA' SKIET ATTIV

- ◆ Marija ta' Nazaret kienet bniedma ta' skiet attiv... Fl-Evangjelju, is-skiet taghha huwa elokwenti, ikellmek bla diskors.
- ◆ Ma setghetx tkun mara kontemplattiva kieku fil-fatt ma kenitx silenzjuża. Kellu raġun l-gharef San Tumas t' Akwinu (1225-1274) jghid: "La tkunux lablaba u anqas kurjużi, jekk tridu tkunu perfetti."
- ◆ Il-Madonna ma kinetx mara li thobb it-tpaċċiċ bla bżonn. Kienet persuna miġbura fiha nfisha herqana għall-ahhar biex tikber fl-imhabba t'Alla.
- ◆ Marija Omm Ġesù, għax kellha qalbha battala għal kollox mill-interessi taghha stess, setghet tagħmel spazju sieket lil Alla, fil-fond ta' qalbha. Billi f'qalbha ma kienx hemm konfużjoni u diżordni, din kienet akustikament intonata għall-Kelma t'Alla. Il-messaġġi tal-Mulej kienet tismagħhom b'mod distint u ċar, u setghet tpoġġihom fil-prattika bħallikieku xejn.

IL-MADONNA UT-TĦASSIB TAL-HAJJA




Għamilna żmien inharsu lejn Marija ta' Nazaret bhala mara li qisha qed tghidilna "Arawni, imma tmissunix".

Ahna kien mohħna wisq fil-privileġġi singolari taghha... Ma rridx ngħid li għamilna hażin, imma ma għamilniex tajjeb għal kollox.

MA NAQTGHUHIEX MILL-HAJJA TAGHNA TA' KULJUM.

- ◆ Lil Marija rridu nniżluha minn fuq il-bradella u l-pedestall u ngibuha spalla ma' spalla magħna, mingħajr b'hekk ma nnaqqsulha xejn mill-kobor taghha.
- ◆ Kemm naħsbu fuq Marija u l-problema ta' l-emigrazzjoni li kellha thabbat wiċċha magħha?
- ◆ Kemm naħsbu fuq il-fatt li Marija ġarrbet id-diffikultajiet ta' mara rifuġjata fl-Eġittu?
- ◆ Kemm naħsbu fuq li Marija kellha taffronta l-hajja bhala persuna li romlot kmieni fiż-żwieġ taghha u kellha tibqa' tfendi għal rasha, għax anki l-uniku tifel li kellha, hallieha biex jagħti hajtu għalina!



Minn Rumanzier għal Traduttur

“Minn Sotto il Monte għall-Vatikan”, maqlub għall-Malti minn Mons Albert Curmi, 2003, 140pp, Lm2

Wara li xi ftit tax-xhur ilu Mons Albert Curmi, Rettur tal-knisja tal-Madonna ta' Pompej, Victoria, kien tana r-rumanz helu *“Għaliex!”*, xi xhur ilu temm jittraduċi f' ilsienna l-hajja tal-Papa tat-tbissima, il-Qdusija tiegħu Ġwanni XXIII li gie bbeatifikat nhar it-3 ta' Settembru 2000 mill-Papa attwali Ġwanni Pawlu II fi Pjazza San Pietru, Ruma, fil-prezenza ta' folla kbira ta' nies mid-dinja kollha kif ukoll għadd sabih ta' Kardinali u Prelati oħra ta' diversi knejjes.

“Minn Sotto il Monte għall-Vatikan” inkiteb originarjament bit-taljan minn Leonilda Uboldi lura fis-sena 1965. Minn dak iż-żmien 'l hawn, il-hajja ta' dal-Papa twajjeb tant kellha rispons tajjeb li f' medda ta' 23 sena, din reġgħet giet stampata għal erbatax-il darba oħra. Issa tinsab fostna anke bil-Malti, wara li dan is-sacerdot mill-Fontana, għal snin twal għalliem tat-Taljan fl-iskola sekondarja tal-Victoria, qaleb għall-Malti x-xogħol ta' din il-kittieba taljana.

Mons Curmi bena dan ix-xogħol f' 39 taqsima li fihom hu niseġ l-istorja ta' persunagg tassew maghruf, għalkemm m'ghamilx xi snin twal fuq il-kattedra ta' Pietru. Din il-pubblikazzjoni għandha stil hafif u mexxej li ma thallix il-qarrej iwarrab il-ktieb minn idejh qabel ikun qrah kollu. Barra minn hekk, is-sugġett tal-ktieb, il-Papa Angelo Roncalli, halla impatt qawwi fuq is-soċjetà tas-Seklu 20. Ir-rakkont li jibda minn twelidu u jibqa' sejjer sal-mewt, fih gabra sabiha tal-fatti u tal-missjoni li minnhom għadda dan il-*“Papa Twajjeb”* li ma kienx jiddejjaq jippassiġġa u jirraguna mal-gardinar tal-gonna tal-Vatikan. Dan il-ktieb, iwassal il-hajja ta' dan il-Papa eroj kbir li dejjem tkellem u haseb fl-*“Ahwa Mifruda”* u stinka biex jarahom ġurnata miġbura flimkien bħal *“merhla wahda”* taht ragħaj wiehed, u sfida lid-dinja meta għamel il-Konċijlu Vatikan it-II li tefa' nifs gdid fuq il-hajja tal-Knisja Universali u nistgħu nġhidu fuq id-dinja kollha.

“Minn Sotto il Monte għall-Vatikan” fih tipa ċara u mhux daqstant kbira, u għalhekk il-pubblikazzjoni tiġbor dak kollu li wiehed jixtieq jaf dwar wiehed mill-aqwa papiet li kellha l-Knisja, Papa umli u fqir, iben il-bdiewa u familja numeruza, iżda wasal fejn riedu l-Mulej.

Ma narax għaliex din il-pubblikazzjoni m'ghandiex issib postha f' kull familja nisranija biex issir taf iktar dwar dan il-Papa li ried iqatta' l-ewwel Milied tiegħu bħala habib tat-tfal u l-habsin. Huma hafna r-rakkonti, l-istejjer, l-episodji u l-kurzitajiet li niltaqghu magħhom f'dan il-ktieb gdid li tista' ggorru miegħek kull fejn tmur. Il-ktieb jinstab għall-bejgħ għand il-librara ewlenin jew għand l-awtur stess, Triq ta' l-Għajn, Fontana, Ghawdex.


Kav. Joe M. Attard



John Portelli Enterprises Ltd.
IATA ACCREDITED AGENT

The Agent for all your Travel Needs!!

7, INDEPENDENCE SQUARE, VICTORIA VCT103, GOZO, MALTA
TEL: (356) 21561212 / 21561213 FAX: (356) 2156 0133
e-mail: tokk@johnportelli.travel.com.mt
108. ST. JOHN STREET, VALLETTA VLT10, MALTA
TEL: (356) 2124 7016 / 2123 5772 FAX: (356) 2124 7536
e-mail: sangwann@johnportelli.travel.com.mt



Arkivju Nazzjonali Għawdex

Għawdex 300 sena ilu

Pagna mill-Arkivju Nazzjonali -125



Ricerka ta'

Joseph Bezzina

©2004

IL-ĦRUQ TAL-MASKLI MIĊ-ĊITTADELLA

Id-dokument numru mija u hamsa u ghoxrin li qeghdin nipublikaw f'din is-sensiela ta' pagni mill-Arkivju Nazzjonali ta' Għawdex hu traskrizzjoni ta' hlas magħmul għall-ħruq ta' maskli mill-kapumastru tal-bumbardieri f'April 1704. Jinsab registrat fid-disa' volum ta' l-Acta ta' l-Universitas ta' Għawdex, l-enti amministrattiva tal-gżira fi żmien il-Kavallieri ta' San Gwann (1530–1798), manetta (1703–1704), folju 27v (NAG, UG, Acta, 9/1703–1704, f. 27v).

Din li ġejja hi t-traskrizzjoni tal-pagament:

A Mastro Giuseppe Dalli capomastro de' bombardieri di questo Castello per cento e cinquanta sei tappi di mascoli ordinarii, a grani quattro l'uno, doi coiri di montoni per l'anale, lacci, spago, e per otto tappi di mascolo d'accajo consumati in tutto l'anno: Scudi quattro, tari due, e grani quattro.

Il-Għawdxin ilhom ikabbru l-festi tagħhom permezz ta' l-isparar sa minn żmien żemżem, kif juri dan id-dokument ta' tliet mit sena ilu. L-isparar dak iż-żmien kien isir bil-maskli. Il-masklu kien qisu skartoċċ imdaqqs jew kannu tal-bronż

jew tal-hadid. Fin-nofs kien ikun imhawwah bhal skartoċċ u fil-ġenb ta' isfel kellu toqba żghira li tasal san-naħa ta' ġewwa tal-parti mhawħa.

Il-masklu kien jiġi ikkargat billi l-ewwel tiddaħhal niċċa hoxna daqs spaga mit-toqba tal-ġenb, it-tarf ta' ġewwa sal-qiegh tal-parti mhawħa u t-tarf l-iehor imdendel barra. Imbagħad nofs il-parti mhawħa kienet timtela' bil-porvli u fuq il-porvli kien jitpoġġa l-istoppin, aktarx magħmul minn kartun ohxon. Ġie li l-istoppini kienu jkunu żrar tal-franka. Kienu jiġu mrasa 'l isfel billi jballtu b'puntell. Il-puntell kien qisu virga hoxna kemm kemm idjaq mill-parti mhawħa halli tidhol fiha. U kienu jsammru fuqu b'martell għax iktar ma l-porvli kien ikun imballat, iktar kien jagħmel sparatura soda.

Il-masklu kien lest biex jiġi sparat. Jekk kienu sejrin jiġu sparati wara xulxin, kienu allura jqeghduhom qrib xulxin u jroxxu serbut porvli fil-art minn miċċa għal ohra. Aktarx li ta' l-aħħar kienu jkunu qrib biex jisparaw wara xulxin fi ftit sekondi. Il-persuna nkarigata kienet tagħti n-nar lill-miċċa permezz ta' kandiletta mwahħla f'tarf ta'

qasba jew inkella lit-tarf is-serbut porvli. Il-porvli mballat kien jaqbad u jesplodi bi sparatura.

Giuseppe Dalli, il-kapumastru tal-bumbardieri tal-Kastell jew Ċittadella ta' Għawdex kien wiehed mill-espert ta' l-isparar tal-maskli. Kien hu li jispara l-maskli fl-okkażjoni uffiċċjali u ta' festi. Għal dan il-ghan, bejn Mejju 1703 u April 1704, kien xtara mija u sitta u hamsin stoppin komuni erba' habbiet il-wiehed, kif ukoll tmien stoppini ta' l-azzar, qishom għal xi maskli kbar għal sparatura mill-aqwa.

Barra dan kien xtara wkoll **doi coiri di montoni**, żewġ intestini ta' muntun jew musrani, li kienu jservu għall-anale, it-toqba tal-masklu. Jidher li l-maskli l-kbar kienu jorbtuhom b'dawn il-musrani biex jekk jinqas fl-isparatura ma jimlewx kullimkien b'cejjeċ tal-bronż u joqtlu lil xi hadd. Kien xtara wkoll **lacci u spago**, xorta ta' ħbula aktarx għall-irbit tal-maskli wkoll. B'kollox kien nefaqs is-somma ta' erba' skuti, żewġ irbiegħi, u erba' habbiet (qrib 0.85 Ewro).

Kienu diversi l-okkażjonijiet li fihom jiġu sparati l-maskli – fosthom fil-paternoster nhar it-12 ta' Marzu, jum San Girgor, biex ihabbru li l-purċissjoni votiva sejra tinzamm; u nhar il-15 ta' Awwissu, jum Santa Marija, fil-hamsa ta' wara nofsinhar, biex ihabbru l-bidu tat-tigrija famuża ta' Santa Marija.

A m^{ro} Giuseppe Dalli capomastro de' bombardieri di questo castello per cento e cinquanta sei tappi di mascoli ordinarii a grani quattro l'uno doi coiri di montoni per l'anale, lacci, spago, e per otto tappi di mascolo d'accajo consumati in tutto l'anno scudi quattro, tari due, e grani quattro H. C. H.



L-Opra tar-Redenzjoni ta' Kristu

KITBA TA' MONS. ISQOF NIKOL Ġ. CAUCHI

Bil-kelma “redenzjoni” jew “fidwa” li kisbilna Sidna Ġesù Kristu, għandna nifhemu dak kollu li ġie mwettaq minnu favur il-bnedmin u għall-ġid spiritwali tagħna. Nużaw ukoll kelmiet oħra li jfissru kważi l-istess, iżda li bejniethom hemm hjiel żgħir ta' differenza, bħal ma huma: salvazzjoni, liberazzjoni, tpattija, sodisfazzjon, rikonċiljazzjoni, jew espjazzjoni. Il-ġens uman u nistghu nġid d-dinja kollha, minhabba d-dnub ta' l-ewwel bnedmin Adam u Eva u d-dnubiet l-oħra ta' l-umanità, kienet imbegħda minn Alla u mċaħħda mill-ħbiberija tiegħu. Il-hidma ta' Kristu tul hajtu kollha kienet propju dik li jerga' jibni din il-ħbiberija u jirrikonċilja l-bnedmin ma' Alla.

It-teologi jiddistingwu bejn redenzjoni ogġettiva u redenzjoni sugġettiva. Ir-redenzjoni jew fidwa ogġettiva hija l-opra jew il-hidma tar-Redentur, waqt li r-redenzjoni sugġettiva tfisser it-twettiq jew is-seħħ tal-fidwa fil-bnedmin individwali, cioè l-applikazzjoni tal-frott tal-fidwa għal kull bniedem, jew il-ġustifikazzjoni li biha minn midneb jerga' jsir iben t'Alla u ħabib tiegħu.

Kristu, il-Feddej ta' l-Umanità

Kristu, bl-opra tiegħu feda jew heles il-bnedmin mill-madmad jew jasar tad-dnub; iżda minnu nnifsu d-dnub jikkonsisti filli l-bniedem jitlaq lil Alla (*aversio a Deo*) u jdur lejn il-kreatura (*conversio ad creaturam*) u għalhekk hafna drabi d-dnub ta' kull xorta huwa msejjah idolatrija; għaliex il-midneb jippreferixxi jhobb hlieqa jew lilu nnifsu iktar milli jhobb lill-Hallieq tiegħu. Għaldaqstant, il-hidma tal-fidwa għandha bhala għan tagħha dak li twassal il-bniedem biex jinhall mill-kreaturi u jerga' jdur lejn Alla. San Pawl fl-ittra lill Kolossin (1,13) jgħidilhom li Alla “ħelisna mill-ħakma tad-dlam u dahħalna fis-saltna ta' Ibnu l-maħbub, li bih għandna l-fidwa, il-maħfra tad-dnubiet.”

Ir-redenzjoni u s-salvazzjoni skond it-Testment il-Ġdid huma marbuta b'mod li ma jinhallux mill-persuna ta' Ġesù. L-azzjoni salvifika ta' Alla tilhaq f'Ġesù l-karattru definitiv tagħha. Il-pjan ta' Alla, li kien imhejji mill-eternità biex il-bniedem ikun hieles mix-xkiel tal-ħażen u jkollu sehem mill-hajja divina, twettaq kollu kemm hu, u sat-tmiem, fil-hajja u fis-sagrificċju tal-Mulej Ġesù.

Barra milli salvana, permezz tal-merti tal-azzjonijiet tiegħu ta' kuljum, Kristu ħabrek wkoll għas-salvazzjoni tagħna permezz tat-tagħlim tiegħu. Ebda wiehed mill-profeti tar-Rabta l-Qadima ma seta' jtkellem dwar Alla, kif seta' jtkellem Kristu. Hadd daqsu ma seta' jirrevelalna lil Alla, għaliex Kristu biss jaf sewwa l-Missier; hu wahdu jista jurina l-verità shiha dwaru. “Hadd ma għaraf lill-Iben jekk mhux il-Missier, kif hadd ma jagħraf lill-Missier jekk mhux l-Iben u dak li lill-Iben irid jgħarrafulu” (Mt. 11.27).

Iżda l-Iben t'Alla sar bniedem, mhux biss biex jgħalliem lill-bnedmin dwar il-Missier tiegħu tas-Sema, u kif jistgħu jiksbu l-hajja ta' dejjem. L-Iben ta' Alla sar bniedem anki sabiex ipatti lill-Missier tiegħu għall-offiżi li l-bniedem jgħamlulu bi dnubiethom u jerga' jirrikonċiljahom ma' Alla. Huwa, “għalina l-bnedmin u għall-fidwa tagħna” ha l-ġisem ta' bniedem li jista' jmut, ġie fid-dinja u offra hajtu b'sagrificċju għall-umanità.

Għad li aħna ġejna salvati b'kull għemil ta' Kristu matul hajtu kollha, għaliex kull ma għamel kellu valur infinit jew merti bla qies, iżda ma nkunux niżbaljaw jekk nġid li aħna ġejna salvati bil-mewt tiegħu, peress li din kienet l-ikbar att ta' ubbidjenza lejn il-Missier u l-aqwa att ta' mħabba ta' Kristu, lejH u lejn il-bnedmin.

Il-fidwa tagħna li sehhet permezz tas-sagrificċju ta' Kristu. tiddependi kollha kemm hi minn dak li ġarrab għalina l-Iben ta' Alla f'hajtu u b'mod partikolari fuq il-Kalvarju. Permezz tas-sagrificċju ta' Kristu fuq is-salib, aħna ġejna rrikonċiljati ma' Alla, ergħajna sirna hbieb tiegħu mill-ġdid. Il-ħbiberija tagħna ma' Alla giet imgedda bis-saħħa tal-mewt ta' Kristu; hija frott jew effett ta' mewtu.

Għalhekk nġid li Kristu ssodisfa u patta quddiem il-Missier tiegħu għad-dnubiet ta' l-umanità, għaliex tbatijietu u l-imħabba li wera f'mewtu kellhom mertu u valur hekk kbir li setgħu jagħmlu tajjeb għall-offiżi li d-dnub jagħmel lil Alla.

Kristu fdiena mill-jasar tax-xitan. Minn wara l-waqgħa ta' Adam, ix-xitan kellu setgħa fuq id-dinja. Iżda sa mill-bidu tal-missjoni tiegħu, Kristu għamel rebħa wara l-oħra fuq Satana, speċjalment bil-mirakli li kien iwettaq. Iżda meta Ġesù ġie maqtul mill-għedewwa tiegħu, id-demonju deher qisu ħareġ

rebbieh; fil-fatt kien ġarrab telfa kbira, għaliex bil-mewt ta' Kristu hafna bnedmin ġew mirbuha lura għal Alla.

Kristu reġa' kisbilna l-mertu li Adam kien tilef, għad li m' għandniex l-integrità u l-hlusija mill-mard u l-mewt li kellu Adam qabel dineb; imma Alla aċċettana mill-ġdid bhala wliedu u l-ghemejjel taghna, maghmulin sewwa, issa għandhom valur quddiem Alla u jisthoqqilhom il-premj u hu jaghti għalihom.

L-opra tas-salvazzjoni li Kristu wettaq bil-passjoni u l-mewt tiegħu laħqet il-milja tagħha fil-qawmien tiegħu minn bejn l-imwiet. Kemm il-mewt tiegħu kif ukol l-irxox huma kawża tas-salvazzjoni taghna. Difatti, meta habbar mewtu lill-Appostli, Ġesù tkellem dwar il-mewt u r-rizurrezzjoni tiegħu bhala azzjoni wahda shiha: "Jehtieg li Bin il-Bniedem ibati hafna, jichduh ix-xjuh, il-qassisin il-kbar u l-kittieba, joqtluh u fit-tielet jum iqum" (Lq. 9,22). U darba ohra wkoll qal: "Għalhekk iħobbni l-Missier, għax jien naghti ħajti biex nerġa' nehodha" (Ġw.10,17). Meta Kristu qam u ha l-hajja mill-ġdid, huwa gheleb is-setgħa tal-mewt u fl-istess hin kisser il-ħakma tad-dnub li huwa l-kawża tal-mewt.

It-tagħlim tal-Knisja Kattolika dwar il-fidwa tal-bnedmin nistgħu niġbruh fi ftit kliem: "Il-bnedmin kienu jehtieġu l-fidwa, iżda ma setgħux jifdu lilhom infushom. Kristu fuq is-salib offra lilu nnifsu bhala vittma ta' sagrafiċċju veru u propju, li bih kisbilna l-fidwa u r-rikonċiljazzjoni ma' Alla "



Il-ħtieġa tar-Redenzjoni

Il-bniedem, wara li waqa' fid-dnub, ma setgħax jifdi lilu nnifsu. Il-Konċilju ta' Trentu jgħallim li ladarba l-bnedmin kollha tilfu l-innoċenza tagħhom bid-dnub ta' Adam, saru lsiera tad-dnub u waqgħu taħt is-setgħa tax-xitan u tal-mewt, tant li la l-pagani bis-saħħa tan-natura u l-anqas il-Lhud bl-ittra tal-liġi ta' Mosè ma setgħu jehilsu lilhom nfushom u jqumu mill-kundizzjoni tal-miżerja tagħhom.

Fl-ittra lir-Rumani San Pawl jgħidilna li l-bnedmin kollha, Lhud jew pagani, huma taħt is-saħħa tal-Liġi u li huma meħlusin bil-qawwa tal-fidwa mogħtija bhala rigal ta' l-imħabba ta' Alla; għalhekk jikteb: "Il-bnedmin kollha dinbu u ċċahdu mill-ġorja ta'

Alla, għalhekk issa huma jkunu ġġustifikati bil-grazzja tiegħu li jagħtihom minn rajh permezz tal-fidwa li hemm fi Kristu Ġesù" (Rum.3, 23).

Il-kliem ta' Santu Wistin jigbor fih it-tagħlim kollu tal-Missirijiet tal-Knisja dwar il-ħtieġa tal-fidwa, meta jgħid li l-bnedmin "setgħu jbiegħu lilhom infushom, iżda ma setgħux jifdu lilhom infushom" (*Enarr in Ps. 95.5*).

Bhala għemil tal-bniedem kreatura, l-offiża maghmula lil Alla (*offensa Dei activa*) d-dnub mhux infinit, iżda bhala insult lil Alla (*offensa Dei passiva*). Dak li kontriħ sar id-dnub, dan l-att jimplika ħtija infinita u għalhekk kien hemm bżonn ta' tpattija ta' valur infinit li ebda kreatura ma setgħet tagħti (*S.Theol. III, 2, ad 2*).

Bis-sagrafiċċju tal-mewt tiegħu fuq is-salib, Kristu kisbilna l-fidwa.

Hija verità tal-fidi, li l-insara jemmnu u jistqarru, li Kristu fdiena mill-jasar tad-dnub bil-passjoni u l-mewt tiegħu, li huwa aċċetta biex ipatti għad-dnubiet tal-bnedmin, imqanqal mill-imħabba lejna u mill-ubbidjenza lejn il-Missier.

Peress li huwa ried ikun kollox bhala minn barra d-dnub, ried li jkollu esperjenza tal-umiljazzjonijiet u t-tbatijiet kollha li jgarrbu l-bnedmin, kif ukoll tal-mewt tagħhom li hija konsegwenza u kastig tal-mewt. Kif jgħallim San Pawl: "Jekk għall-ħtija ta' wiehed, kulhadd miet, aktar u aktar il-grazzja ta' Alla u l-ghotja mogħtija bil-grazzja ta' bniedem wiehed, Ġesù Kristu, xterdu bil-kotra fuq kulhadd" (Rum, 5,15).

Peress li l-passjoni harxa u l-mewt tiegħu wasslu għall-glorja u l-hena tal-qawmien mill-imwiet, Kristu wriena li jekk inżommu f'għaqda miegħu, jirnexxilna nissuperaw il-miżerja spiritwali u l-mewt taghna u jkollna sehem fis-sebħ tal-qawmien tiegħu. Madanakollu r-redenzjoni li biha fdiena Kristu kienet veru sagrafiċċju, li huwa offra minn rajh u li swielu ċ-ċarċir ta' demmu, biex jikseb għal bnedmin il-hlusija mill-jasar tad-dnub, ir-rebħa fuq il-miżerja u l-mewt u jerġa' jagħtihom d-dinjità ta' wlied Alla. Din il-verità tal-fidwa mwettqa minn Kristu bil-Misteru tal-Għid, il-Knisja tistqarrha fil-Konċilji u fis-simboli jew stqarrijiet tal-fidi.


Il-Konċilju ta' Efesu (431) għamel din id-definizzjoni: "Jekk xi hadd jgħid li Kristu offra lilu nnifsu b'sagrafiċċju għalih stess, u mhux għalina biss, ikun anatema". Waqt li l-Konċilju ta' Trentu (1545) stqarr li: "Jekk xi hadd iżomm li d-dnub ta' Adam jitnehħa b'xi rimedju iehor hlief bil-mertu tal-Medjatur uniku, l-Mulej taghna Ġesù Kristu, li habbibna ma' Alla permezz ta' demmu, u kien għalina ġustizzja, santifikazzjoni u redenzjoni, jkun anatema" (Sessjoni 5, ċan 5). Barra minn hekk fil-Kredu, dwar Kristu, nistqarru li "nizel mis-smewwiet għalina l-bnedmin u għall-fidwa taghna".

Bil-passjoni mqaddsa u bil-mewt tiegħu fuq il-ghuda tas-salib, Kristu mmerita għalina l-ġustifikazzjoni; patta għal dnubietna u ssodisfa għalihom, minn flokna, quddiem il-Missier Alla. Ittpattija li huwa offra fis-sagrafiċċju tiegħu kienet wahda xierqa u ġiet aċċettata mill-Missier.

(jissokta f'ħarga ohra)

drawwriet missirijietna

© Anton F. Attard



IL-BIEDJA F'GĦAWDEX

(Is-Sitta u Għoxrin Parti)

(jaqbad mal-harġa ta' qabel)

IL-HŻIEŻA TAL-BARRIN

Wiehed li jahdem fit-trobbija tal-bhejjem il-kbar irid joqgħod attent ghax jista' jlaqqat xi marda minn dawn il-bhejjem. Marda li tittiehed tissejjah **hzieża tal-barrin**. Min jiddakkar jihmarlu qiegh il-pala ta' idu u l-ġilda tibda tinqasam u ma jkun jista' jagħmel xejn bl-uġigh.

Ikun diffiċli ferm biex wiehed ifejjaq hzieża bħal din.

Xi żmien ilu Malta kien hemm wiehed bidwi li joqgħod Ghajn Tuffieha li kellu medicina folkloristika li kellha l-hila tfejjaq il-hzieża tal-barrin. Imma llum dan miet u hadd ma jaf kif kien jagħmel din il-medicina. Dan il-bidwi ta' Ghajn Tuffieha, li kien joqgħod ma' huh, kellu hafna medicini folkloristiċi biex ifejjaq mard konness mal-hajja tal-bdiewa, imma b'xorti hażina hadd ma indenja ruhu jitghallem kif kien jagħmlilhom. Huh kien miet ukoll.

MARD TAL-HNIEŻER

It-Tixrid tal-Mard.

X'jikkawża l-mard? Id-demmm, il-ġewwieni, il-laħam, kif ukoll il-hmieġ tal-majjali morda jnigġsu qzieqez ohra.

Majjali morda jnigġsu bil-hmieġ tagħhom fl-art, il-hwat u l-ikel, u hekk il-majjali b'saħħithom jittiehdu bil-mard.

Il-bniedem jista' wkoll iġorr il-marda ma' saqajh, ma' hwejġu, ma' xkupi u affarijiet ohra.

Il-gaxin, li jista' jkun fih laħam mhux misjur sewwa ta' majjali morda, jekk ma jitghalliex ixerred il-mard.

Kif thares il-majjali tiegħek mill-mard. Qabel xejn għandek dejjem iżzomm l-indafa.

La ddahħalx majjali li tkun għadek kemm xtrajt mal-majjali tiegħek li huma f'saħħithom u meta taf li m'għandekx mard.

Żomm il-majjali li tkun xtrajt imwarrbin għalihom talanqas erba' ġimghat.

Naddaf sewwa ċ-ċestuni jew it-trakk li ġgorr il-majjali fihom.

Warrab għalihom il-majjali maħsusin, naddaf sewwa, u tmurx minn fejnhom għal fejn ikun hemm il-majjali f'saħħithom. L-animali morda għandek dejjem titmagħhom l-aħhar.

Eqred il-ġrieden dejjem, ghax dawn jistgħu jgōrru l-mard.

La ġgōrrx majjali f'kaxex, ċestuni, jew trakkijiet li ġgōrr il-laħam fihom.

Għalli l-gaxin.

It-tilqim. Il-qzieqez hemm bżonn li wiehed iharishom mill-mard hajjithom kollha. Għalhekk hu mehtieg li jsir it-tilqim kontra l-mard.

It-tilqim ihares lill-animali għal żmien definit, per eżempju għal żmien sitt xhur. Allura, xi drabi jrid isir aktar minn darba.

Għalhekk, qzieqez **ghas-simna** jew majjali **għall-qatla** għandhom jieħdu tilqima waħda ghax żmien sitt xhur fuq **il-fatma** jkunu waslu għall-qatla.

Majjali **tal-ksiba**, jieħdu tilqima kull sitt xhur.

Tilqim fiż-żghar, jingħata ġimagħtejn fuq il-ftama u biss lil majjali fejn ma jkunx hemm mard.

Dan li għidna dwar it-tilqim hu biss eżempju biex wiehed jieħu idea x'jista' jagħmel, imma dwar tilqim u injezzjonijiet ohra, aħjar il-produttur għandu jieħu l-parir tat-tabib veterinarju, it-tabib tal-bhejjem.

Il-hass fost il-majjali. Wiehed li jrabbli l-majjali għandu mill-ewwel jissuspetta li għandu l-hass jew il-mard fost il-majjali meta bosta qzieqez imutu; bosta qzieqez jidhru mitluqin; ikun hemm xi mewt 'l hawn u 'l hinn, għalkemm il-qzieqez l-ohra jidhru b'saħħithom; meta jmutu għadd kbir ta' qzieqez tal-halib jew ukoll tal-fatma; meta l-qzieqez jimirdu bil-pulmun jew bis-slieh; meta l-ewwel ma jintmessu majjali li jkunu għadhom kemm inxtraw.

Il-Marda ta' l-Iskorfina jew Irsipla tal-Majjali.

Din il-marda tissejjah popolarment "il-marda ta' l-Iskorfina" minhabba d-dbabar sura ta' skorfina li jitrabbew fuq il-gilda tal-majjal. L-isem patologiku tagħha hu "Irsipla tal-Majjali". Kienet identifikata għall-ewwel darba minn Robert Koch fis-sena 1878. Tinsab imxerrda mad-dinja kollha, u mal-kontinenti kollha. Għalhekk, din il-marda ekonomikament għandha certa importanza f'dawk il-pajjiżi kollha fejn jiġi prodott il-laham tal-majjal. Hawnhekk ta' min jinnota li l-laham tal-majjal hu ipprojbit fil-pajjiżi Islamiċi a baži tar-religjon.

Id-deni tal-majjali jittiehed minn wiehed għall-iehor u jiddakkru bih majjali kemm tal-fatma kif ukoll ta' żmienhom. Il-qzieqez iż-żghar, jiġifieri ta' xahrejn jew tlieta, jaħkem fuqhom l-iżjed.

Wara li tittiehed il-marda ddum ma' tidher minn ġimgha sa tlieta jew erba' ġimghat.

Is-sintomi tal-marda huma dawn: il-qażquż jibda jidher mhux f'sikktu u ma jkunx jista' jhammeġ. Imbagħad jaqbd u t-tkexkix u jmur jitgezzez f'xi rokna. Jibda jixrob hafna ilma, u ximindaqqiet jivvomta. Jista' jaqbd u s-slieh, imur lura f'saħtu, u t-telqa tizdied sakemm il-majjal imut.

Fil-gilda jidhru dbabar ta' tikek homor madwar il-widnejn, fuq iż-zaqq, u fuq l-ixkla u madwar denb il-qażquż.

Xi drabi l-qażquż jaqbd u wkoll rih fil-pulmun u jibda jisgħol.

Diversi Forom tal-Marda ta' l-Iskorfina

Il-marda ta' l-iskorfina tista' tidher taħt diversi forom, li huma dawn li ġejjin:

Akuta. Il-produttur jinduna li majjali, li mingħalib kienu b'saħħithom, sabhom mejtin. F'x'uħud mill-majjali wiehed mill-ewwel għandu jinduna bid-dbabar homor fil-widnejn, mal-hartuma (il-parti ta' madwar imnieher il-majjal), il-geddum jew xedaq ta' isfel, iż-zaqq u partijiet oħra minhabba l-hsara li ssir lill-gilda mill-mikrobu. Majjali oħrajn jistgħu jidhru mitluqin u ma jridux jitharrku, bid-deni ta' minn 104-108 F. Il-mard u mewt jistgħu jibqgħu sejrin xi granet ukoll wara li tinbeda l-kura. Wara xi tlett ijiem jew erba' mill-infezzjoni, jibdeu jidhru l-famuži "skorfina" (bl-Ingliż *diamond skin*). Jekk l-animall ma jmutx, l-iskorfina jisparixxu wara ġimgha, imma jekk ikun hemm komplikazzjonijiet bil-mikrobu, allura parti mill-gilda maqsuma tista' tmut. Biex wiehed ifejjaq dawn il-partijiet mejtin, wiehed irid hafna ġimghat, u wiehed jista' josservahom waqt il-qatla.

Subakuta. Din tkun marda inqas qawwiya minn dik akuta u tkun ikkawżata minn mikrobu li ma jkunx daqshekk qawwi, jew inkella minhabba t-tilqima li tkun irċeviet l-omm li tgħaddi l-protezzjoni lil uliedha. Majjal jista' jkollu wkoll infezzjoni subklinali, li meta jehodha ma juri ebda sinjali ta' mard jew ta' qsim.

Kronika. Infezzjonijiet akuti, subakuti u subklinicali jistgħu jwasslu għal mard kroniku. L-aktar sinjal ċar tal-marda hu dak ta' l-artrite fil-ghaksa, fil-minkeb, l-irkobba u l-egħkiesi tas-swaba', mard li



jista' jissokta sejjer mingħajr il-mikrobu u jagħmel hafna hsara.

It-tilqim kontra l-marda ta' l-iskorfina ilu jsir sa mis-sena 1890. Mis-sena 1949 dahal ukoll it-tilqim bil-penicillin. Il-vaċċini kienu liċenzjati għall-użu fl-Amerika fis-sena 1955, u llum jintużaw mad-dinja kollha. Il-penicillin għadu antibijotiku rilevanti. Il-kura għadha kważi l-istess, għalkemm hemm tilqim apostata f'każ ta' mard akut u qawwi ta' *Ersipla tal-Majjali*.

Il-prevenzjoni tal-mard dejjem tista' ssir billi wiehed jiehu hsieb sewwa l-affarijiet tiegħu u jimxi ma' programm ta' tilqim wara li jiehu pariri tekniċi ta' nies li qegħdin fuq dan ix-xogħol.

Id-Deni tal-Hnieżer

Din hi marda li tittiehed malajr hafna, u tiġi kkaġunata minn virus.

Sintomi: Il-hnieżer ikollhom id-deni u dan jittiehed malajr hafna. In-numru ta' hnieżer li jmutu juru l-istess sintomi ta' **l-irsipla (l-iskorfina)**. Hafna minnhom ikunu marradin, juru s-slieh u jagħmlu maqgħud hafna. Uħud minnhom jibdeu jisogħlu sikwit. Ikun hemm imwiet ta' spiss ta' hnieżer, anki jekk l-oħrajn juru li huma f'saħħithom. Imutu hafna hnieżer żghar, li għadhom jerdgħu, avolja l-kbar jidhru li m'għandhom xejn. Il-hnieżer li jkunu għadhom kemm inxtraw juru dawn is-sintomi.

Sintomi oħra: Nuqqas ta' aptit u ftit u xejn ikel. Għajnejn il-hnieżer jibdeu inixxu. Ikollhom hafna għatx. Hnieżer li jmutu bejn tlieta u hamest ijiem wara l-marda.

X'għandu jsir. Wiehed għandu jzomm nadif. Hnieżer li juru s-sintomi tal-mard għandhom jitwarrbu minn ma' l-oħrajn malajr. Il-marda wiehed għandu jagħliffhom wara l-oħrajn. Wiehed għandu jlaqqam il-hnieżer fi żmien il-fatma jew ftit qabel. Wiehed m'għandux jagħlef fdal tal-mejda bla ma jgħallih. Wiehed għandu wkoll isejjah it-tabib veterinarju malajr kemm jista' jkun biex jilqa' għal kull mard.

MARD TAL-HRIEF

Is-Slieh. Din hija marda qadima li taħkem il-hrief meta jkunu għadhom ta' età żgħira, ngħidu ahna mit-twelid sa meta jkollhom xahar. Slieħ tfsisser dijarea jew disenterija. Il-marda tiġi kkażata minn mikrobu li l-haruf jieħdu jew minn sider ommu, inkella mill-art tal-maqjel.

Il-marda ma tkunx qawwija dejjem l-istess u dan jiddependi mill-mikrobu. Ġie li l-haruf imut bla ma juri ebda snijal ta' sliġh, għax il-mikrobu jkun qawwi hafna.

Drabi ohra l-hrief morda jibqgħu għalihom wehidhom, jimxu wara l-merhla meta misjuqa, jintefgħu ma' l-art mingħajr sinjal li jkunu jixtiequ jqumu, ighawgu daharhom u ma jkollhom ebda xewqa li jerdgħu. Il-hmieg tagħhom ikun mahlul, ta' lewn safrani, kif ukoll imtebba' bit-tikek tad-demmi. Il-hrief li jkunu morda bis-sliġh, għalhekk, ikollhom il-warrani tagħhom aħmar bid-demmi. Il-hrief aktarx imutu wara jumejn wara li jibdedw jidhru s-sintomi tal-marda.

Il-marda tas-sliġh x'aktarx l-ewwel ma tidher fl-aħħar ta' l-istagun tal-hrief. Tidher ukoll fl-istess maqjel, anki sentejn jew tlieta wara.

Xi drawwiet hżiena jkomplu jxerrdu l-mard.

Xi bdiewa jhallu l-hrief f'post jew ma' nġaġ li l-hrief tagħhom kienu morda bis-sliġh.

Flok ma jidfnu l-fdal 'il bogħod mir-razzett, iħallu hemm maġenb hrief ohra.

Xi drabi jisolhu haruf mejjet u l-ġilda tiegħu jużawha ma' dak li għandu x'jaqsam mar-razzett.

Bdiewa li jmissu jew jaqbdu haruf marid bis-sliġh ma jahslux u jiddizinfettaw idejhom.

Fil-każ ta' dan il-mard wiehed għandu jilob il-ghajnuna veterinarja.

Nuqqas ta' minerali

In-nuqqas ta' minerali m'hux marda fih innifsu, iżda jista' jitfa' l-animali lura jekk ma niħdux hsieb din id-defiċjenza. Per eżempju, in-nġaġ u l-mogħoż jistgħu jibdedw jieklu kull karkur li jsibu jekk ikunu neqsin minn xi minerali. Meta jagħmlu hekk jibdedw jogħolbu u jistgħu jimirdu. Allura dari kienu jagħtuhom ġebbla apposta tal-minerali - bl-Ingliż imsejja *Lick Salt* - biex joqogħdu jilagħquha u hekk itaffu min-nuqqas ta' minerali li jkollhom.

Ikel żejjed

Meta l-hrief jitfarfru u jibdedw jieklu l-haxix, wiehed irid joqogħod attent li ma jagħtihomx hafna haxix f'daqqa, l-aktar jekk ma jkunux imdorrijiin fuqu. Per eżempju, wiehed jagħmel hażin jekk iħalli haruf jiekol hafna Ingliża bl-addoċ għax din tista' toqogħodlu fuq l-istonku u ma jkunx jista' jixtarrha, bil-konsegwenza li l-haruf imut b'lahmu u xahmu b'telf ta' flus għal min irabbi.

MARD TAL-FNIEK

Habb il-Fwied. Din x'aktarx hija l-aktar marda komuni li taħkem lill-fniek. Il-marda tiġi kkaġunata

minn organiżmu b'cellula wahda (mikrobu), *coccidium*, minn hekk isimha bil-Latin. Hemm żewġ tipi ta' din il-marda, dik li tattaka l-fwied, u l-ohra li tmarrad l-imsaren tal-fniek, imsejja wkoll **mard iż-żaqq** jew **mard taż-żaqq**.

Il-marda ta' habb il-fwied hija aghar mill-ohra li tmarrad l-imsaren għax wiehed jista' ma jindunax biha qabel ma l-fenek imut.

Il-marda tkun tinsab fil-kanali tal-bili li jkunu impestati bil-bajd tal-mikrobi. Il-kanali tal-fwied jibdedw jintefgu u jigmgħu l-materja li tkun kollha bajd irqiq tal-mikrobi.

Sakemm ma jkunx impestat il-fenek ftit li xejn juri li hu marid. Izda meta l-fwied jintefah il-fenek jidher b'żaqqu hoxna

Il-marda ta' **habb il-fwied** tista' tkun

a) **akuta**, bl-ewwel sintomu nefha fiż-żaqq, imbagħad mewt għal għarrieda, mingħajr ma jkun hemm ebda sinjal fil-warrani.

Issa, meta l-marda tattakka l-fwied, wiehed malajr jinduna biha jekk joqtol fenek għax il-fwied ikun kollu tikek, imsejhin habb il-fwied. Dan kollu għax il-fenek ikollu l-fwied impestat bit-tikek jew dbabar. Din il-marda llum aktar hi magħrufa bħala *coccidiosi*. Ġie li tissejjah ukoll **muzalz** jew **muzajz**.

b) **sub-klinikali**, billi jista' jkun li fil-fenek marid ma jidher xejn, iżda meta l-fenek jinqatel jidhru t-tikek irraq fil-fwied, li juri li kien marid.


c) **kronika**, il-fniek bil-marda ma juru ebda sinjal ta' mard għax ikunu b'saħħithom, imma jgħaddu l-marda tagħhom lil fniek ohra. Wara l-qatla jidhru traċċi rraq fil-fwied.

Il-bajd tal-mikrobi jkun jinsab fil-hmieg tal-fniek. Meta l-hmieg ikun normali (redu), ma tantx jaffettwa għat-tixrid tal-mard, iżda meta jibda jirtab, aktar ma jsir merhi aktar jista' jxerred il-mard. L-agħar il-fetha jew dijarea tal-fniek, għax iż-żrameg li jmissu magħha jimirdu kollha. Għalhekk, wiehed ma għandux jaraha bi kbira li f'każi bħal dawn l-omm marida tinfetta 'l uliedha.

Minn dan naraw ukoll kemm hu tajjeb li, wara l-qatla, wiehed jeżamina daqsxejn sew il-fwied għal xi traċċi ta' mard. Ma ninsewx li fniek adulti li jkunu mardu qabel jistgħu jkunu żviluppaw xi forma ta' immunità kontra l-marda, imma xorta jibqgħu jgħadduha lil haddiehor.

Minn dan naraw ukoll kemm hu sewwa li wiehed iżomm l-indafa fejn irabbi l-animali.

(Jissokta)




SMUGGLER'S CAVE BAR ♦ RESTAURANT ♦ PIZZERIA Il-Menqa, Marsalforn, Gozo.

Tel: 21 551005 - 21 551983

Fax 21 559959

Full A La Carte Menu, Fresh Fish,
Take Away & Pizza.

HOME MADE PASTA IS OUR SPECIALITY





GOZO PRESS
 Offset & Letterpress Printing
 Graphic Design Studio

Mġarr Road, Għajnsielem, Gozo - Malta.
 Tel: 2155 1534 - Fax: 2156 0857 - Mob: 9982 6350
 E-mail: gozopress@onvol.net

A Whole New Look

*Sharmain's
 Styling Salon*

57,
 St. Joseph Square
 Zala, Gozo
 Tel: 2156 6236

Xerri l-Bukkett



Bar
Restaurant Pizzeria

*Dine while enjoying the best view in
 the Maltese islands*

Triq iz-Zewwieqa Qala
 Tel. **21553500**



HILITE
 HARDWARE STORE
FRANCO - BELGE
FIRE PLACES

Importers of
 Copper Pipes & Fittings
 Lava Solar Heaters
 Adensa Space Heaters
 and Fire Places

113, St. Bert Street, Xewkija, Gozo
 Tel: 2155 5736 • Fax: 2155 5525
 Mob: 9947 8884

Home Decorations

- * Specialising in Gypsum wall partitions
- * Gypsum Board Soffit and all kinds of tiles
- * PVC Wall Panelling
- * Interior Painting

For Free Home Estimates
 Call **Frank Azzopardi**
 on 2156 5241 or 9982 9195

BOGLAUTO LTD



- Spare Parts
- Batteries
- Accessories

J.F. Kennedy Square, Victoria VCT 111, Gozo
 Tel: 2155 1070 Fax: 2156 3073

FUQ L-INTERNET

RADJU R.T.K. - 103 / 97.8 FM Stereo

IL-HAJJA F'GHAWDEX
<http://www.gozodirect.com/lumenchristi>

Ghawdex... kif nafu u narah jien 5



“IR-REĠJONALITÀ TA’ GHAWDEX TRID BIL-FORS ISSIR REALTÀ”

Franco Masini jagħtina l-impressjoni u l-fehmiet tiegħu

Peress illi jiena ilni nikteb, u xi minn daqqiet niddefendi 'l Ghawdex, għal dawn l-ahhar hamsin sena insib kultant f'Malta min jghidli: “Intom l-Ghawdxin x'tippretendu? X'tahsbu li intom? Xi tridu iktar mill-Maltin?”. Ir-risposta hija sempliċi u dejjem l-istess: ahna rridu nkunu bhal hutna l-Maltin, xejn inqas u xejn iktar. Wara kolloxx ahna wlied tal-istess nazzjon. Izda altru li tghid u altru li tkun. Per eżempju, inkunu l-istess ulied tal-pajjiż meta ikollna l-istess opportunitajiet tax-xogħol li għandhom dawk li jghixu Malta. Inkunu l-istess ulied tal-pajjiż meta ingawdu l-istess benefiċċji bhal dawk li jgawdu dawk li jghixu Malta. Ghax ahna poplu wiehed, ġens wiehed!

Biex inkunu ġusti ma' kulhadd irridu nġhidu li hemm raġunijiet għaliex Ghawdex huwa differenti minn Malta. Dawn huma raġunijiet ta' natura ġeografika u minhabba l-fatt illi Ghawdex bhala ġzira huwa maqtugh minn Malta. Izda minhabba f'hekk hemm bżonn li jsiru ċerti affarijiet, jiġu investiti ċerti fondi biex jagħmlu tajjeb għal din ir-realtà ġeografika. Irridu nżommu quddiem għajnejna illi Ghawdex huwa wiehed minn żewġ gżejjer (jekk ninsew għal mument lil Kemmuna) li huma abitati. Ghawdex mhux bhal ma kienu jsostnu x'uħud, hu biss wiehed minn tlettax il-Distrett Elettorali!!!

Mela kif għidna, Ghawdex jippreżenta żewġ faċċati tal-istess munita: huwa uniku bhala t-tieni ġzira u fl-istess hin l-Ghawdxin għandhom id-dritt tal-ugwaljanza daqs huthom il-Maltin. Issa il-kwistjoni hija kif tirrikonċilja dawn iż-żewġ fatturi. Matul is-sekli Ghawdex rawwem filosofija ta' individwalizmu li esprimiet ruhha f'istituzzjonijiet reġjonali. Jekk naraw l-istorja pluri-millenarja tal-ġzira izda jekk naraw ukoll l-istorja nsibu li ntbagħtu ambaxxaturi lejn Palermo għand is-sultan li kellu f'idejh il-gżejjer tagħna. Din it-tmexxija laħqet l-apoċe tagħha fiż-żmien Napolejoniku, meta għal sentejn shah

Ghawdex kien effettivament indipendenti.

Mela jidher ċar li l-Ghawdxin għandhom magħgun fihom dak l-ispirtu indipendenti u l-ġibda speċjali lejn ġzirithom. Dan l-ispirtu jagħtihom fl-opinjoni tiegħi dik is-saħħa morali li jfittxu bla heda li jtejbu s-sitwazzjoni tagħhom u ta' pajjiżhom. Dan jispjega kif hafna Ghawdxin kienu kapaċi jispikkaw fil-hajja ċivili u ekkleżjastika nazzjonali.

Izda niġu għal konsiderazzjoni oħra li l-iktar tolgotna, dik li l-Ghawdxin għandu jkollhom l-istess drittijiet bhal huthom il-Maltin. Jekk niehdu x-xogħol, per eżempju, ninnutaw li n-nuqqas ta' xogħol kien dejjem problema li ftit jew wisq kienet pjaga għal Ghawdex. Kien hemm żminijiet meta bi sforzi kbar inholoq ix-xogħol u din il-pjaga kważi fieqet. Ir-realtà li hafna Ghawdxin ikollhom imorru Malta biex jahdmu mhix faċli tikkumbattiha. Izda l-ideal huwa li l-Ghawdxin jistgħu imorru Malta biex jahdmu, izda dan bhala għażla tagħhom u mhux ikunu kostretti li jagħmlu hekk ghax fi ġzirithom ma jsibux jahdmu.

Il-kwistjoni tax-xogħol f'Ghawdex hija marbuta mal-iżvantaġġi li Ghawdex għandu minhabba fis-sitwazzjoni ġeografika tiegħu. Il-fatt li huwa maqtugh minn Malta jirrendih

diffiċli li jsiru investimenti industrijali kbar li jassorbu hafna haddiema. Ma ninsewx illi kull prodott li jsir u l-istess materja prima li trid tiġi biex tinhadem trid tingab bil-baħar hi spejjeż mhux żgħar. Dana jżid il-prezz tal-prodott u jagħmlu għoli wisq. Mill-banda l-oħra il-kapaċità tal-Ghawdex in j a h d m u b'effiċjenza u




impenn kbir huma fatturi li jgħinu fil-qasam industrijali. Għal Ghawdex iridu jinstabu industriji li jisfruttaw il-kapaċità produttiva tal-Ghawdex, u li għandhom valur miżjud kbir li jinnewtralizzaw l-ispejjes tat-traġitt. It-teknoloġija tagħmilha possibbli li ċerti industriji elettroniki jistgħu faċilment jiġu lokati f'Ghawdex. Diġà qed niġbdu lejna *back-office work* u 'l quddiem forsi anke *call centres*. Izda biex dawn jingiebu lejn Ghawdex irid isir investiment u preparazzjoni biex jagħmluha possibbli li nipromwovu 'l Ghawdex għal dan ix-xogħol. L-edukazzjoni vokazzjonali trid tkun indirizzata wkoll għal dan l-iskop.

Biex il-problemi ta' Ghawdex jibdeu jiġu solvuti jrid bil-fors ikun hemm il-qafas istituzzjonali xieraq. Ir-reġjonalità ta' Ghawdex

trid bil-fors issir realtà. Irridu naqbzū mit-teorija għall-prattika. Fil-gejjieni Ewropew ta' Ghawdex hemm bżonn li mhux biss jiġi riaffermat il-prinċipju tas-sussidjarjetà għal Ghawdex iżda li dan il-prinċipju jiġi mlaħham permezz ta' istituzzjonijiet sodi. Il-Ministeru ta' Ghawdex għandu jiġi msahħaħ b'tali mod li jkollu setgħat qawwjin għal dak kollu li għandu x'jaqsam ma' Ghawdex. Dan għandu jiġi kumplimentat b'Kumitat Reġjonali sod, serju u mogħni b'sahħa. Nikkonsidra li l-Kunsilli Lokali għandhom parti importanti x'iwettqu f'dan il-qasam.

Fl-aħhar nett ta' min ighid illi Ghawdex f'sahħtu jfisser Malta f'sahħitha, għaliex Ghawdex huwa parti importanti ta' Malta, u iktar ma javvanza u jimxi 'l quddiem Ghawdex iktar tissahħaħ Malta.

Issa tista' thawwar il-borma bħal dari...



Issib Hwawar,

Hxejjex Aromatici,

Frott Imqaddet għall-Helel

u Prodotti oħra għall-ikel

14-15 Kerċem Road, Victoria

Tel: 2156 2160

XHIEDA NISRANIJA FL-ISTORJA TAL-KNISJA GĦAWDXIJA*Id-Dar ta' Dun Ġuzepp Grima*

Dun Ġuzepp Grima (1885-1952)

2. Hajja mogħtija lil Alla

jikteb Angelo Xuereb

Għalkemm Dun Ġuzepp Grima ma għamilx hwejjeġ kbar matul hajtu, madankollu kien bniedem li permezz ta' hajtu kien jagħti xhieda li hemm Alla qabel kollox u fuq kollox, u li kull bniedem huwa xbieha tiegħu biex jgħix għaliH.

Meta niflu l-orarju tiegħu naraw kemm kien mogħti għal Alla. Il-ġurnata tiegħu kienet tibda' f'it qabel l-4.30 am biex idoqq il-*Pater Noster*. Kull min jidhol fil-knisja kien isibu għarkobbtejh fit-tarf tal-kor hdejn is-salib tal-kleru. Kien joqgħod hemm sat-8.00 sabiex idoqq it-tokki tal-*Angelus*. Il-hin ta' filgħaxija kien jgħaddih ukoll fil-knisja. Kien jiftah il-knisja sagħtejn qabel l-*Ave Maria* u joqgħod hemm sa ma ddoqq Ta' l-Imwiet. Ir-Rużarju qabel il-barka kien jgħidu kuljum liebes l-isPELLizza, b'devozzjoni kbira għarkobbtejh quddiem banketta żghira. Fl-ahhar kien jagħlaq il-knisja u jmur lejn id-dar.

Forsi wiehed għandu raġun jistaqsi li f'dan l-orarju ma hemm xejn speċjali. Izda dan kien jagħmlu ta' kuljum mingħajr qatt ma ha l-ebda vaganza. Kien ihobb jgħid: "Alla ma għandux vaganzi". Izda min ihobb lil Alla r-rutina tal-hajja ta' kuljum ma tkissrux izda aktar tqarrbu lejha. Il-hajja tiegħu kienet mid-dar għall-knisja, u mill-knisja għad-dar. Kien johroġ minn raħal twelidu sabiex itella' xi reġistru tal-quddies jew xi iehor lejn il-Kurja ta' l-Isqof. Qatt ma aċċetta li jmur għall-ebda riċeviment f'xi festa jew f'xi okkażjoni ohra, filwaqt li lanqas kien imur fuq xi xtajta fis-sajf.

Fuq kollox għex hajja ta' faqar, tant li fl-ahhar

sentejn ta' hajtu l-Arċipriet ta' Sannat Dun Ġoġ Debrincat, tant rah li qieghed jgħix fil-faqar li talab lill-Isqof Mons. Ġuzeppi Pace biex jagħtih xi għajjnuna. L-Isqof wasal biex tah benefiċċju ta' żewġ liri fis-sena. Kif għidna kellu lil huh sagristan, u Dun Ġuzepp kien imur jgħinu. Meta kien ikisser xi haġa mill-knisja kien imur u jixtriha. Kien ihobb jgħid: "Jien kissirtu, mela jien għandi nħallsu. Il-knisja ma għandhiex thallas l-iżbalji tiegħi".

Għalkemm kien jahrab kull xorta ta' tentazzjoni madankollu kien jgħaddi minn xi tiġrib. Għalhekk kien jipprova jokkupa l-hin liberu f'xi haġa li biha jista' jderri. Meta ma kienx ikollu x'jagħmel kien isewwi hajt tas-sejjeħ fil-ġnien jew jerga' jibnieħ bil-mod. Darba meta ġie mistoqsi għaliex jagħmel dan ix-xogħol, wieġeb: "L-għażż hu n-nassa tad-demonju. Għalhekk nipprova nehda ruħi b'xi haġa għax b'hekk inwarrab mill-attakki tad-demonju."

Ta' min jinnota li kien iqatta' hafna hin jitlob. Kien iqaddes b'devozzjoni kbira, filwaqt li kien iqatta' hafna hin jitlob qabel u wara l-quddies. Ta' min isemmi wkoll li kien isum il-ġimgha kollha u forsi l-Hadd ukoll. Kien bniedem ta' penitenza kbira.

Dan il-qassis jgħallimna li għalkemm l-istil ta' hajja jinbidel, madankollu hemm bżonn tas-sagrifiċċju biex wiehed jimxi wara Kristu bis-serjetà.



FORTUNATO MIZZI STREET,
VICTORIA, GOZO - TEL 2155 4131



57, MAIN GATE STREET, VICTORIA, GOZO.

Prop. Mario P. Grech F.A.D.O. (Lond.)

Appointments for
EYE TESTING / EXAMINATION
by the Latest Computer Technology
and Eye Specialists

Telephone: 55 65 28 / 56 33 31

FEHMET L-GHAWDXIN*Insebbfu lil Gżiritna, speċjalment fir-Rabat...*

Dan l-aħħar ilqajt ma' ħabib tiegħi; kont għaddej mgħāggel naqsam Pjazza Indipendenza, Victoria, is-Sibt filgħodu. Waqqafni u qalli; "Hares ftit lejn il-Monument ta' Kristu Re! Qed tara dan il-Monument tal-Gwerra! Ma jidhirleqx li jisthoqlu trattament aħjar?" Irriflettejt ftit u qbilt miegħu.

Il-bejjiġġha li jarmaw hawn għandhom dritt għall-qliegħ tal-ħobża ta' kuljum, iżda dan il-monument għandu dritt ukoll li jibqa' jsaltan f'nofs il-misraħ bla ma jxekklu hadd, u mhux fil-parti t'isfel jitgħatta b'kull xorta ta' ħwejjeġ u oġġetti oħra għall-bejġġ! Ejjew nuru rispett lejn dan il-mafkar ta' l-artist Ruman Carlo Pisi u nħalluh isebbaħ il-pjazza tagħna fil-libertà.

Kumbinazzjoni dak il-ħin, strangier b'accent amerikan rajtu qed jipprova jieħu ritratt bil-camera tiegħu b'diffikultà. Kieku dan il-monument bil-pedestal tal-granit ikun imdawwar b'xi ftit xtieli u qsari, mhux aħjar milli kwazi mistur għal kollox minn jeans, qliezet, ċinturini u x'naf jien?! Kemm ikun sabiħ imzejjen meta fl-għodwa tat-8 ta' Settembru f'Jum il-Poppy u f'okkażjonijiet oħra ikun nadif, hieles minn kull xkiel u mimli fjuri! Għax m'għandux ikun hekk is-sena kollha? Il-monument ta' Pjazza t-Tokk mhux qed jingħata r-rispett li jixraq!?

Issa li s-siġar tal-misraħ għaddew minn taħt iż-żabra, il-pjazza ddawlet u hadet ir-ruh. Sabiħa b'dawk l-imwejjeġ, umbrellel u sigġijiet sakemm kulhadd iżomm postu u l-ordni. Hemm bżonn nibzghu wkoll għall-paviment ta' dik il-pjazza u naraw li mill-gdid jitqiegħdu xi bankijiet komdi u artistici li jmorru ma' l-istil tal-lokal.

Il-ħabib tiegħi żammni ftit ieħor u għaddieni mis-Suq bi ftit tat-tbatija. Hawnhekk ukoll jeħtieġ li tibda ssaltan aktar ordni u ma nżidux inkerrħu l-ambjent tar-Rabat l-antika.

Staqsieni x'sar minnha rhama li kienet twaħħlet biex tfakkar lill-Poetessa Ghawdxija Mary Mejlak. Li niftakar biss hu li Pawlu Mizzi tal-Klabb Kotba Maltin, kien qabbadni nippreżenta l-għodwa ta' meta kienet tqiegħdet mal-ħajt tar-residenza tal-Poetessa li l-funeral tagħha kien sar fl-1 ta' Jannar 1975. Naħseb li taqblu miegħi li din il-lapida terġa' ssib postha.



D a w n
huma kollha
rqaqat żgħar
li bi ftit
investment
ta' ħsieb
j i s t g ħ u
jagħtu dehra
isbaħ lil din
i l - g ż i r a
tagħna li ser
tagħmel parti
mill-Ewropa.

I s - S a l i b
ta' pjazza
SanFrangisk
j e ħ t i e ġ
d a w r a
" n o b i s "
qabel ikun
tard wisq,
Hawnhekk

irnexxiet sew il-funtana li tqiegħdet biex tfakkar l-anniversarju ta' l-Indipendenza. Min jaf kieku kellna noħolqu xi haġa simili fi Pjazza Sant' Wistin! Anke fil-Pjazzetta ta' hdejn iċ-Ċentru Pastoral "Ragħaj it-Tajjeb" f'taċ-Ċawla, tixraq funtana sabiħa li żgur issebbhaħ u tiffriksa l-ambjent issa li riesaq is-sajf. Hawnhekk hafna ħaduha drawwa li jmorru jqiegħdu l-iskart tagħhom biex jingabar iktar tard mill-iscammel! Imma hej, x'dehra kerha qed johroq, flimkien ma' l-għadd ta' vetturi, nofshom sdingati li qed ikun hawn hawnhekk!

Triq Sir Paul Boffa għandha żewġ tabelli biex ifakkru li din "one way" u għal "heavy vehicles" hija magħluqa, iżda ejjew araw kif qed tinkiser il-ligi "right, left and centre"! Tgħid dal-kumment ma jaqrahx min hu incharge tal-Wardens?!

Mhux is-soltu nkun daqshekk drastiku u pessimist fil-kitba tiegħi, iżda wasal iż-żmien li naghmlu xi haġa u lir-Rabat ma nħalluhx sejjer għan-nizla. Din il-belt kapitali jixirqilha xi haġa aħjar.

Importanti l-appoġġ tagħna lkoll. Nibdew mill-affarijiet iż-żgħar u naraw li bil-mod, bil-paċenzja u biż-żmien, kollox jasal fit-tmiem!

Kav. Joe M. Attard
Victoria

IL-PRINCIPAL

Ma ngħaddix minn fejn San Franġisk li ma niftakarx fih, dal-Prinċipal! L-iktar kull x'hin inhares lejn l-isptar il-qadim, illum il-Ministeru ta' Għawdex. Donni nistennih hierēg!

X'nostalġija! Nisthajjilni nerga' nara lil Ġanni fil-bieb. U lil xi soru jew tnejn deklin jew herġin. U kultant il-majjistra, Ġorġa ta' Gerit. Mill-bqija skiet Kwazi qaddis Għax hemm il-morda! U ma jiswiex min jidhak jew jagħmel l-istorbju!

Mhux l-ewwel darba li missieri kien jibgħatni hemm b'xi qadja għand it-tabib Anton.

'Dok fil-word ussa,' kien jgħidli Ġanni. 'Stenneh fejt, habejb. Sekemm johruġ tof. Stenneh fejt haw.'

U kont nistenna. Daqqa f'it u daqqa hafna. It-tabib ma kontx tehodlu kopja meta jkun mal-morda. Huma l-ewwel għalih. Imbagħad x'għaġla kellu! Kien bieb u għatba mad-dar. U malli San Franġisk idoqq, jitlaq.

Kif jilmahni, imma, kien jieqaf. U jitbissem. Kont nisthi. Għalhekk kien ipogġi idu fuq spallti u jgħidli: 'X'għandna Pawlinu! Għidli. X'inqala'?'

Il-manjieri tiegħu kienu baqgħu jgħbduni. Għal żmien twil wara. Kien sinjur fil-veru sens tal-kelma. Twajjeb ma' kulhadd. Kullimkien. Fl-isptar, fit-triq u fil-kazini.

Il-marid għalih ma kienx oġġett imkisser li jrid jisewwa. Ukoll jekk fis-sodda, mifni bl-uġiegh. Għalih xorta bniedem. L-ajma tiegħu kienet tinzel f'qalbu u tibqa' f'mohħu l-hin kollu tal-gumata!

Hekk minn dejjem kont nafu. Qabel bdew jgħajtulu "Prinċipol". Kien it-tabib tal-familji kollha madwarna. Dejjem b'bagalja tal-gild f'idu. Minn dar hierēg u f'ohra diehel. Ahna biss biss konna erbatax. U tal-Kaċċatur għaxra, tas-Sakku tmax, u taz-zija Marċella sebgha. U daqqa ġej għandna għax jien kelli d-deni u daqqa għand ta' hdejna għax iż-żgħir bil-ħozba jew ż-żgħira bid-dijarija...

Rajtu l-ewwel darba għand in-nanna. Mal-Prinċipal ix-xih, it-tabib Grima, missier it-tabib Willie. Ma nafx kelli hames snin. Lil hija tah attack qawwi ta' l-appendicite. U malajr malajr għamlulu l-operazzjoni. Fl-istess dar tan-nanna u fuq il-mejda tal-kamra tat-taraġ. Dak iż-żmien kienet haġa normali.

Fl-Isptar Ċentrali l-facilitajiet f'it kienu aħjar. Mill-1727, meta l-Kavallieri bnewh, ma kenux sarulu tibdiliet. B'żewġ swali kien u b'żewġ swali baqa'. U għall-irġiel biss. Wahda għall-morda u l-ohra għax-xjuħ. Imbagħad fl-1838 lix-xjuħ baġtuhom Malta fl-ospizju. Hafna, imsieken, spicċaw Wied Għammieq. U flokhom ġiebu l-morda nisa mill-isptar ta' San Ġiljan, illum is-Seminarju. B'hekk qalu li għamlu spatar modern b'sala wahda għan-nisa bi hmistax-il sodda u b'sala ohra għall-irġiel b'erbgħin sodda. Sa l-1954 kienu żdiedu għal 94. Għall-awtoritajiet kolonjali dan l-isptar modern kien 'adegwat' għal Għawdex!!

Għat-tabib Anton, imma, ma kienx. 'Thammrila wiċċna. Swali għoljin u bla ventilazzjoni', qalli darba f'intervista li għamiltlu għal *The Sunday Times of Malta*. 'Dan l-isptar illum jew għada jrid jinbidel!'

U baqa' sa ma tfassal wiehed ġdid. Dak li għandna llum f'Ta' l-Ibraġ Qabel, imma, kien hemm haġa ohra li holom li jwaqqaf: Kunsill għal Għawdex.

Hadd forsi daqs it-tabib Tabone ma kien jara l-htieġa tiegħu f'Għawdex. Għalih kien il-bieb għal kull titjib fil-gżira: toroq bl-asfalt, servizz aħjar bil-bahar, u aktar kumditajiet fid-djar.



'Minix noħlom!' kien jgħidli.

Kont nifhmu. Imma, kont daqstant xettiku għall-holm tiegħu. Il-faqar min kien sa jsiblu tarfu? U t-toroq fid-dlam? U d-djar bla drenagġ? Kemm irhula kienu għadhom bla dawl u ilma?

'Bir-riedni ta' pajjizek f'idejk tagħmel il-mirakli', kien isostni. U ma kienx johlom b'haġa ohra hlief li Għawdex ikollu Kunsill tiegħu.

Dahal f'mohħu minn tfulitu. Kien aktarx sama' bih l-ewwel darba f'*meeting* fit-Tokk fl-10 ta' Ġunju 1906. Dak inhar l-*Associazione Politica Maltese* kienet ipproponietu bhala soluzzjoni għall-problemi konstituzzjonali ta' Malta.

Kienu s-snin ta' formazzjoni politika għalih. Anke jekk minn qaddisu kien nazzjonalista. Ta' xejriet Mizzjani, b'timbru 'demokratiku'. Id-*demokrazija* kienet kelma diffiċli għal dak iż-żmien. B'konnotazzjoni differenti minn dik ta' llum. Dak inhar din il-kelma kienet

rivoluzzjonarja, ikkundannata mill-Knisja, ghax marbuta mad-duttrina ta' Marks. Ghalija, imma, kienet aktar ispirata mill-fehma ta' Don Orione, marbuta mal-fqar u l-haddiema.

Dawn kienu kollha ideat soċjali godda li sawru n-nazzjonalizmu ta' Anton tat-tabib Kolinu, u li ma hallewhx jibqa' sempliċi spettatur meta daħal bhala student tal-medicina fl-Università. L-iktar bl-avvenimenti ta' madwaru. L-arresti ta' patrijotti Maltin, il-laqghat ta' l-Assemblea Nazionale, u l-qawmien tal-Maltin fis-Sette Giugno. Kollox donnu biex aktar jghaġnu fit-twemmin tiegħu u jsawwar fih ruħ soċjali li rabtito aktar fil-qrib mal-bniedem.

Sa ma sar tabib fl-1922, id-dinja politika tiegħu kienet diġa hadet sura. Kellu jara l-mewt ta' missieru u magħha t-tbatija li għadda minnha biex hutu komplew l-iskola. Il-hasra għall-batut u għal min kellu bżonn kienet saret parti mid-duttrina soċjali tiegħu, ghax kien għadda minnha...

Kellu xehta għal man-nies. Prudenti, imma, b'rieda ta' l-azzar. U mhux lakemm jahrab minn dmiru jew kif jisma' r-riħ ivenven iwarrab ghax jibza' mit-tempesti.

Veru li fid-dinja tiegħu fl-erbghinjiet ir-riħ ta' l-antagonizmi ma riedx wisq biex jinqala'. Biżżejjed fit ghawi. Perezempju, wiehed jixlik li inti 'anti-imperjalista'. Ma' kull pass tibda thoss l-art tahtek tiċċaqlaq.

It-Tabib Anton kien drahom. U meta konna mmorru għandu ma' Dun Pawl ta' l-Oratorju biex jagħtina s-sala t'isfel fl-isptar il-qadim għal xi reċta, qatt ma qalilna le.

B'rihet tagħna anke oħrajn bdew jagħmlu uzu minnha. Giardini bil-Geisha, Dun Ġwann tal-Badiku b' *Ir-Rebħa*. U warajhom Ġorġ Xerri, Fredu r-Reverist u l-Muskettieri! *'Uljed Eskulapjus!'* kien jsejħilna t-tabib Cachia Zammit. *'Bravi! Bravi! Intom tfejqju bla medicina!'*

Ma kontx nifhmu dak iż-żmien. Kliemu, imma, kien baqa' jberren f'moħħi sa dan l-aħħar. M'ilux inzertajt qed nara r-rovini ta' Epidaurus 'l barra minn Ateni, u nisma' lill-gwida ssemmi lil dan Aesculapius. Nghid is-sewwa waqqaft widnejn daqsieħ! *'Kien l-ewwel tabib Grieg'*, smajtha tghid, *'u kien ifejjaq aktar bl-ispettakli tal-palk milli b'xi seħer tal-medicina. It-teatru għalih kien l-aqwa terapija għall-marid.'* Minn dak inhar għalija l-Prinċipal sar ukoll Aesculapius iehor. Daqsu kien jemmen fil-palk. U forsi aktar minnu kien jara fih orizzonti godda. Għal kulhadd. Żgħażaġħ mexxejja, nisa fis-soċjetà, irġiel fil-politika. Fi kliem iehor, dan kien Ghawdex miexi 'l quddiem...

Forsi għalhekk kien jiehu gost bina l-isptar u jinteressa ruhu minn dak kollu li jsir fuq il-palk ta' l-Oratorju Don Bosco. Fina kien jara l-holma ta' aktar oratorji fl-irħula, dawk li llum huma ċ-ċentri, u aktar tijatrini u futbol u passatempji għaż-żgħażaġħ ghawdxin.

Mhux il-kaċċa, imma, għalkemm kienet id-delizzju tiegħu. It-tabib Anton kien kaċċatur tajjeb. Bħalma kienu tobbja oħra ta' żmien: id-Debonijiet, is-sur Ġiġ ta' Kiku, u Masu. Sa grupp dilettanti li johorġu miegħu għall-kaċċa kellu.

Fi żmien il-gamieħ addio politka. Skrataċċ, senter u klieb biss. Ma kontx tisimġhu jitkellem għajr fuq kemm sparaw il-lunzjata. Jew fuq kemm għaddiet passa minn fuq ta' Kuljat. *'Tnissik id-dinja dil-kaċċa!'* kien jghid. U veru, ghax allahares kellek timrad dak iż-żmien...

Darba wiehed minn dawn it-tobba kaċċaturi għajtulu filghodu kmieni ghax pazjenta tiegħu kienet hażin. Pogġielha t-termometru f'halqha u hareġ fis-setaħ jitkellem ma' żewġha. U kelma ġġib 'l oħra, intilfu jreddnu fuq il-kaċċa, u t-tabib baqa' hierēġ 'l barra. Sa fil-ghaxija dik il-povra mara kienet għadha bit-termometru f'halqha. Ir-raġel ma kienx jaf x' sa jagħmel u niżel ir-Rabat ifittex lit-tabib. Sabu t-tokis fil-każin tal-Ljun. U billi ma riedx min idejqu waqt il-film, daħal inkiss inkiss hdejh biex ma jagħmilx hoss. Qallu: *'Sinjur, il-mara marret tajjeb b'dik il-ħġieġa f'halqha. Issa x'taġħmel? Tneħħiha?'* Bilkemm lahaq temm kliemu. *'Dik', għajjat, 'issa għidilha ddaħħalha f'sss... Hiiiiii! ... f'sieqha!'* X'għamlet il-mara ma nafx! Naf, imma, li t-tabib Anton ma waqafx iżomm żaqqu bid-dahk meta semagħha.

Kien jidhak bħat-tfal. Daqstant, imma, kien jibki meta jisma' b'xi għawġ. Għadu quddiem għajnejja dik il-habta tat-tragedja ta' Hondoq ir-Rummien. Irid jagħdab! Imma fl-istess hin jtnikket għal min kien imġarrab!

In-nies għalhekk habituu! U għalhekk fl-elezzjoni tal-Kunsill Ċiviku u fl-elezzjonijiet politiċi harġet bi hġarha biex tivvota għalih. Kien politiku b'vizjoni! U fdatu fit-tmexxija tal-Kunsill. Forsi hadd bħalu f'dak il-qasam reġjonali ma hadem tant bla heda biex hsiebu jseħħ u jitwettaq. Kienet il-holma tiegħu jara il-Kunsill f'Malta Indipendenti. Kif kienu habbruħ fit-Tokk fil-10 ta' Ġunju 1906 u mwettaq fil-21 ta' Settembru 1964.

Kien Malti konvint, nisrani u ewropew!

U hsiebu ntwiret. U tlaħħam f'uliedu u f'ulied uliedu... Biex il-ġid fi gżiritna jkompli joktor u Ghawdex ikompli jistagħna, bis-saħħa ta' Ghawdxin bħall-Prinċipal...

For the best household goods...

"DIVINE APPLIANCES"

George Borg Olivier Street, Victoria, Gozo - Malta

Tel: (+356) 2155 0437

Fax: (+356) 2155 9139

Mob: 7944 0374

E-mail: divine@vol.net.mt

**Come and see
our large variety!**

JOHN BORG
Director

EUCHARIST MERCIECA AUTO LTD.

- VRT for Cars & Trucks
- Insurance Service & Travel

Mġarr Road, Victoria VCT 111, Gozo.

Tel: 21565610 - 21559977


Fax: 21557716

Home: 21552593

Mobile: 99496025

79496025

Email: sales@ercarhire.com



“Ilkoll qalb waħda kienu jitolbu ma’ Marija, omm Ġesù” (*Atti 1:14*)

MARIJA U L-HIDMA EKUMENIKA

Fr. Charles Buttigieg jikteb minn Ruma

Id-duttrina u d-devozzjoni Marjana dejjem kienu punti partikulari fir-relazzjonijiet ekumeniċi bejn il-Knisja Kattolika u l-knejjes insara li m’humieq f’komunjonijiet sħiħa mal-Knisja ta’ Kristu.

L-istorja tat-Teoloġija Marjana fil-Lvant u fil-Punent

Ser naraw hawnhekk fil-qosor l-iżvilupp tat-tagħlim marjan matul l-istorja tal-kristjaneżmu. Ser naraw kif żvolgaw xi differenzi f’dan it-tagħlim, speċjalment wara x-xiżmi kbar fi hdan il-knisja, dik tal-Lvant u dik tal-Punent.

Fir-relazzjoni mal-knejjes insara tal-Lvant jidher li hemm xebh dottrinali kbir. Infatti wiehed jista’ jgħid li t-tagħlim marjoloġiku fil-Punent huwa wirt ta’ dak li żviluppa oriġinarjament fil-Lvant. Għalhekk hemm influwenza kbira tal-Lvant fuq il-Punent ibbażata fuq it-tagħlim bibliku u dak tat-tradizzjoni. Anke kitbiet apokrifi fil-Lvant, bħall-*Pseudo-Mattew* influwenzat mill-*Protevangelium* jew il-ktieb ta’ San Ġakbu u stejjer dwar it-*Transitus* u d-*Dormitio* - ir-Raqda (li għandhom x’jaqsmu mal-Assunzjoni ta’ Marija), bdew jidhru fil-Punent fil-5 u s-6 seklju W.K. Per eżempju, il-festa tal-Preżentazzjoni tal-Mulej jew tal-Purifikazzjoni ta’ Marija bdiet f’Ġerusalem għall-aħħar tar-4 seklju u dahlet bejn is-snin 640-649 fil-Punent. Il-festa tad-*Dormitio* kienet iċċelebrata Ġerusalem digà fis-sena 430 u dahlet f’Ruma fis-650. Kif ukoll it-twelmin tat-Tnissil Immakulat ta’ Marija stabbilit sew fil-Lvant dhal f’Ruma fis-seklju 7.

Minbarra dan, fil-Lvant insibu talb u innijiet li komplew isahhu t-tagħlim dottrinali ta’ Marija. Per eżempju nsibu t-talba antika tas-*Sub Tuum* b’referenza għal Marija bhala *Theotokos* (Omm Alla). Insibu ukoll l-innu sabiħ lil Marija magħruf bhal *Akathistos*. Ix-xoghlijiet ta’ San Atanasju li influwenza wkoll lil San Ambroġ fil-Punent, kellu kontribut kbir fil-formulazzjonijiet dwar Marija bhala *Theotokos* fil-Koncilju ta’ Efesu tal-431. Il-kunċett tal-Assunzjoni mbaġħad narawh b’mod elaborat fl-omeliji ta’ San Ġermanus ta’ Kostantinopli, San Andrija ta’ Kreta u f’San Ġwann Damaxxenu. Omeliji dwar l-Assunzjoni fil-punent insibuhom fil-*Mariale* ta’ Reichenau tas-seklju 10. L-ispiritwalità marjana għalhekk insibuha b’mod qawwi fil-liturġija kollha tal-Lvant, infatti l-liturġija Bizantina hi meqjusa bhala l-iktar waħda marjana. Għalhekk dan it-twelmin u tad-devozzjoni

marjana fil-Lvant għen hafna u ta l-kontribut tiegħu lill-Knisja tal-Punent. Nistgħu nġid li din l-unità fit-twelmin marjan bejn il-Lvant u l-Punent hija pont li jressaqhom hafna lejn xulxin. Iktar milli hi kwistjoni dottrinali mal-Lvant, iktar hija problematika ta’ min ihaddan l-awtorità ta’ din id-duttrina u l-Primat tal-Papa.

Mhux hekk però fil-hidma ekumenika mal-knejjes protestanti li sseparaw mill-Knisja Kattolika fl-era tar-Riformisti fis-sekli 15 u 16 mmexxija minn Huss, Luteru u Kalvinu. Huwa rigward punti fundamentali dottrinali li jidher li m’hemmx qbil mal-knejjes protestanti. Uħud minn dawn isostnu li hemm enfasi żejda min-naħa tal-Knisja Kattolika fuq il-Konċepiment Immakulat, fuq l-Assunzjoni u fuq il-Medjazzjoni Ko-Redentriċi ta’ Marija bhala veritajiet infallibbli. Għalhekk mal-protestanti l-hidma ekumenika fl-aspett marjoloġiku trid tkun waħda iktar intensiva u li ssib punti ta’ djalogu bbażati fuq l-Iskrittura li jistgħu jressquhom iktar lejn xulxin.

Il-Koncilju Vatikan II

Wiehed mill-idejali tal-Beatu Papa Ġwanni XXIII fil-koncilju kien il-promozzjoni tal-Għaqda fost il-Knejjes Insara. Twaqqaf għalhekk Segretarjat għall-promozzjoni għall-Unità Nisranija sabiex iħabrek għal din l-għaqda u l-koncilju pproklama digriet dwar l-Ekumeniżmu, l-*Unitatis Redintegratio*. F’dan id-digriet insibu riferenza qawwiya għat-teoloġija u d-devozzjoni marjana. Din ir-riferenza għal Marija narawha wkoll fil-Konstituzzjoni dwar il-Knisja *Lumen Gentium* li giet ippromulgata fl-istess ġurnata tad-digriet ekumeniku fil-21 ta’ Novembru 1964, fejn naraw lil Marija “Omm il-Poplu Nisrani kollu”. Marija hija għalhekk prinċipju ta’ unità u mhux ta’ ostilità kif hafna jargumentaw rigward ir-relazzjonijiet ekumeniċi.

L-Ekumeniżmu llum

L-iżvilupp ekumeniku rigward il-marjoloġija komplja jiżviluppa wara l-Koncilju u ġew iffirmati diversi trattati ta’ qbil fil-Kongressi Internazzjonali Marjani ta’ Ruma fl-1975 u dak ta’ Saragozza fi Spanja fl-1979. Uħud mill-iskulari kattoliċi li hadmu bi sħiħ f’dan il-qasam marjoloġiku mill-



aspett ekumeniku nsibu lil Thomas O'Meara, Eamon Carroll u Renè Laurentin. Fil-qasam mhux kattoliku niltaqgħu ma' John de Satge, J.A. Mackenzie, Stephen Benko u dan l-ahhar lil Arthur Piepkorn li wettaq studju eċċellenti ta' riċerka fuq il-letteratura marjana protestanta.

Il-Kelma t'Alla - tgħaqqad lil kulhadd

Punt li jgħaqqad żgur il-hidma ekumenika hija l-Kelma t'Alla. Fl-Iskrittura Mqaddsa naraw b'mod ċar li Marija hija dik l-Omm li qalet "Iva" għas-salvazzjoni tal-bnedmin kollha; "Imbagħad qalet

Marija: 'Ara, jiena l-qaddejja tal-Mulej; ha jsir minni skond kelmtek!' Hija dik l-Omm li dejjem trid tara lil uliedha jifirhu flimkien. "Billi ma kienx fadal iżjed inbid, Omm Ġesù qatlu: 'Ma għandhomx inbid.' Fuq kollox għax hija Omm tgħaqqadna lkoll flimkien fit-talb. "U lkoll qalb wahda kienu jitolbu 'ma' Marija, Omm Ġesù". Żgur għalhekk inkunu qed immorru kontra x-xewqa ta' Ommna Marija li tatna lil Ġesù għall-għaqda tal-umanità kollha, li npoġġuha bhala ostaklu għall-unità nisranija. Marija hi mudell ta' unità fit-totalità ta'għha. Il-Bxara t-Tajba tal-Vangelu hija arka ta' allejanza u stedina għal għaqda ġdida.

Nagħlaq dan l-istudju tiegħi dwar Marija u l-hidma ekumenika bil-hsieb sabiħ tal-Kardinal Danielou fejn jgħidilna biex ma ninsewx li jekk kull qdusija ġejja mill-Ispirtu s-Santu, dan għaliex hemm preżenti Marija fostna bħal dak in-nhar tal-Pentekoste. J'alla l-hidma ekumenika tkun talba wahda u qalb wahda ta' l-insara kollha ma' Marija. Marija hija l-Omm tal-bnedmin kollha u għalhekk bhala Omm trid tiġborna lkoll flimkien biex "inkunu lkoll haġa wahda".

Biblijografija

- Balistreri Sergio, "Max Thurain. *L' unità nel segno della Madre*", in *Milizia Mariana*, Gennaio 1997, 14-15.
 Gaspari Antonio, "Never enough about Mary!", in *Inside the Vatican*, April 1996, 54-59.
 Moynihan, Robert, "Behold Your Mother", in *Inside the Vatican*, April 1996, 49-51.
 O'Carroll Michael, *Theotokos. A Theological Encyclopedia of the Blessed Virgin Mary*, Washington - Delaware 1982.
 Rahner Karl Vorgrimler Herbert, *Concise Theological Dictionary*, London 21983.
 Tambasco Anthony J., *What are they saying about Mary?*, New York 1984.



GREZZJU BONELLO
Water Proofing Service
for Roofs and Walls

'Grež Jos', Tel: 2155 7694
 Filfla Street, Għajnsielem Mob: 9946 9102

SWEET SENSATIONS
CONFECTIONERY


For Cakes, Gateau,
 Pastries & Confectionery

Jesmond & Maryanne Borg

55, St. Joseph Square, Tel: 2156 5663
 Qala, Gozo. Home: 2155 2277

Imperial Eagle

DAILY (from Monday to Friday)
Transport of goods between
Gozo & Malta and Malta & Gozo.



Contact: Joseph Spiteri
"Villa Loreto" Bishop Buttigieg Str.,
Qala, Gozo.
Tel: 2155 4929 - 2137 6193 - 9944 6521

L-appuntament
ta' Dr Mario Saliba M.D.
mal-qarrejja tagħna.

int u sahhitek



Is-Sigaretti u t-Tipjip

Dan l-ahhar is-sigaretti u t-tipjip issemew mhux hazin. Mill-5 ta' April li ghadda bdiet issehħ liġi ġdida li permezz tagħha mhux permess li jsir tipjip f'postijiet pubbliċi. Il-liġi originarjament kienet ser tkopri wkoll il-hwienet tax-xorb u r-ristoranti. Minhabba protesti minn naha tas-sidien ta' dawn l-istabilimenti l-gvern mar pass lura u ta konċessjoni ta' sena oħra biex dawn ipogġu purifikaturi u mezzi oħra biex taparsi l-arja li nibilghu meta nkunu f' dawn il-postijiet tkun "pura"! Dan huwa każ tipiku fejn is-sahha kummerċjali rebhet fuq is-sahha taċ-ċittadin! Għalhekk issa ma baqaghniex għażla oħra. Jekk ma rridux nimirdu minhabba d-duhhan velenuż tas-sigaretti ma nersqux lejn dawk il-postijiet fejn ikun hemm it-tipjip.

Għaliex qed ngħid hekk?

Id-duhhan tas-sigaretti huwa mimli bil-veleni li jistgħu jagħmlu hsara lill-qalb, lill-arterji ta' ġisimna u jikkawżaw il-kanċer. In-nikotina, barra li hija sustanza ta' addizzjoni, iġġieghel lill-qalb thabbat aktar u ttella' l-persjoni tad-demem. Barra minhekk ir-riskju ta' attacchi ta' qalb, u trombozi fis-saqajn huwa akbar. Minhabba il-gass li jissejjah *carbon monoxide*, li huwa prodott mill-hruq tat-tabakk, il-qalb ikollha inqas ossiġnu għax postu jiehdu dan il-gass velenuż.

Illum permezz ta' studju nafu fiċ-ċert li t-tipjip jista' jwassal għall-mard tal-qalb u taċ-ċirkulazzjoni u għall-kanċer tal-pulmun u mard iehor. Dan il-mard, barra li jista' jkun fatali jnaqqaslek hafna mill-kwalità tal-hajja. Nafu li 40% ta' dawk li jpejpu iktar minn 20 sigarett kuljum imutu qabel jirtiraw mix-xogħol (61 sena). Nafu li f'Malta qed tmut persuna kuljum minhabba l-hsara tas-sigaretti. Anke n-nisa u t-tfal li ma' kienux jpejpu iżda li kienu jghixu ma xi hadd li kien ipejpep regolari fil-preżenza tagħhom huma fl-istess periklu. Dawn jissejhu "*passive smokers*".

Is-sigaretti meta jinharqu jipproduċu żewġ tipi ta' duhhan. Hemm il-"*mainstream smoke*" u s-"*side stream smoke*". Ta' l-ewwel jehduh direttament dawk li jpejpu u tat-tieni jibilghuh dawk li jkunu qrib min ipejpep. Id-duhhan tas-sigaretti fih madwar 4,000 tip ta' sustanzi differenti li 50 minnhom huma




tossiċi u jistgħu jikkawżaw il-kanċer. Iktar ma int tkun espost għad-duhhan ta' kuljum iċ-ċansijiet huma akbar. Hsara oħra f'min ikun qrib ta' min ipejpep hija li dawn ikunu iktar esposti li jaqbduhom infezzjonijiet fil-pulmun u attacchi ta' aźma, speċjalment it-tfal u l-anzjani. Barra minn hekk, dawk l-ommijiet li jpejpu waqt it-tqala jew jekk ikunu qrib min ipejpep jista' jkollhom effetti hżiena fuq it-tarbija billi titwieled qabel iż-żmien u tkun ta' piż zghir għall-età tagħha.

Min jieqaf mit-tipjip ser iħossu aħjar zgur. Għall-ewwel jista' jħoss xi effetti tan-nikotina peress li

bhalma ghedna din hija taghmel l-addizzjoni u ghalhekk dak li jkun għall-ewwel ser ikun xi ftit anzjuż jew irritat. Dawn l-effetti ta' waqfien jinhasu fl-ewwel ftit gimghat biss. Wara dan l-iskomdu wiehed igawdi mill-vantaggi kollha ta' sahha.

Jekk wiehed jieqaf mit-tipjip inaqas ir-riskju li jimrad b'mard tal-qalb jew tal-kanċer. Wiehed inehhi dik ir-riha ta' nikotina minn fuqu u jkollu nifs iktar frisk u nadif. L-ikel itiehem ahjar u ghalhekk tista' tiehu pjaċir iktar bit-toghma bnina ta' l-ikel li tiggosta. Barra minn hekk generalment thossok ahjar, ikollok iktar nifs meta tghagġel jew tigrì. Dan kollu jfisser li jkollok stil ta' hajja li permezz ta' dieta tajba u eżercizzju regolari tkun qed taghmel dak kollu possibli biex tghix f'sahhtek.


Illum il-mentalità moderna hija li l-privenzjoni fis-sahha hija importanti hafna ghax illum nafu li meta l-



mard jidhol ikun diffiċli biex tikkontrollah. Issa, minhabba li fil-każ tal-mard tal-qalb u taċ-ċirkulazzjoni nafu li t-tipjip huwa fattur determinanti l-iktar haġa loġika biex nevitaw il-mard hija li nieqfu mit-tipjip. Fis-soċjetà tallum hemm min jirraguna li t-tipjip huwa "dritt soċjali" u hadd ma ghandu jindahal lil dak li jkun biex ma jpejjipx. Sa ċertu punt dan huwa veru iżda fl-istess

hin hadd ma ghandu jdejjaq lil haddiehor billi jpejjep hdejh. Jekk wiehed irid ipejjep dik affarìh iżda mhux li jdejjaq lil min ma jridx ipejjep. Hemm min qed jirraguna wkoll li peress li ċertu mard huwa kawża diretta tat-tipjip, allura min ipejjep ikun speċi hati ta' "att kriminali" kontra min jimrad minhabba t-tipjip ta' haddiehor. Fl-istess hin min ipejjep u allura jimrad konsegwenza tat-tipjip dan ma ghandux dritt għall-kura mhallsa mill-istat għal mard li speċi ġabu b'idejeh. Dan iżda huwa argument estrem u mhux kulhadd jaqbel miegħu. Jiena nahseb li ghandna nkunu raġunevoli u nibzghu għal sahhitna. Min ma jridx jagħti każ ta' sahhu affarìh, iżda ma ghandux dritt imarrad lil haddiehor!

Ibza għal sahhtek... Ieqaf mit-tipjip issa!



Ta Pawlu



**Bar &
Restaurant**

Tel: 2155 8355

Mob: 9942 1536

Fax: 2156 4382

4 Triq Manuel de Vilhena, Imgarr, Gozo, GSM 104.




LANTERN

**Guest House
Restaurant • Pizzeria**

MARSALFORN - GOZO

Tel: 562365 • Fax: 556285
Mobile: 09877648 / 09883028
Residence: Tel: 554186
E-mail: romx@vol.net.mt

SEA VIEW
APARTMENTS
ALSO AVAILABLE



Żebbuġ Rovers jirbħu t-tieni unur stagjonali

Zebbug Rovers mrexxielhom jirbħu t-tieni unur tagħhom dan l-istaġun meta għat-tieni darba fl-istorja tagħhom rebħu t-Tazza Jum il-Helsien. Huma għamlu dan wara finali kumbattuta li baqgħet fi *draw* ta' 2-2 anke wara li kien mogħti l-hin barrani, huma rebħu 4-2 wara l-ghoti tal-*penalties* lil Nadur Youngsters. Żebbuġ, minkejja li kellhom jiħabtu hafna, urew karattru qawwi fejn darbtejn imrexxielhom jannullaw l-iżvantaġġ. Fil-fatt huma baqgħu jemmnu fihom infushom biex għal darb'ohra f'dan l-istaġun rebħu unur minn fuq il-*holders* Nadur, kif kienu għamlu aktar qabel fil-finali tat-Tazza Noel Vassallo.



through pass ta' Camilleri, Cardona wara li kkontrolla sab lil C. Camilleri jilhaq fuqu biex tefagħlu għal *corner*. Imbagħad fl-ewwel attakk serju tagħhom Nadur kienu sfortunati meta fil-15-il minuta, wara *freekick* ta' Simoncic, is-sostitut J. Portelli

Nadur minn naha tagħhom taw sfida qawwija f'din ir-raba finali konsekuttiva tagħhom ta' din il-kompetizzjoni li tintlagħab bejn l-ewwel żewġ timijiet klassifikati fi tmiem l-ewwel round fl-ewwel diviżjoni. Kien unur li huma rebħu fl-aħħar żewġ staġuni u kienu tant viċin li jżommu l-unur għandhom iżda sfaw milħuqa fl-aħħar minuta u mbagħad tilfu kollox bil-*penalties*. Huma kellhom jilagħbu għal parti sostanzjali tal-partita bi *player* inqas u dan in-nuqqas ftit affetwahom għax għarf u jikkontrollaw tajjeb hafna. U matul il-partita huma wkoll kienu sfortunati li darbtejn laqtu l-lasti opposti.

Kienu Żebbuġ li bdew tajjeb b'Eboh jimpenja lil Falzon li salvalu parzjalment u fit-12-il minuta minn

għeleb lil Xuereb b'xutt angulat iżda l-ballun spicċa ma' sieq il-lasti. Fuq in-naha l-ohra minn *freekick* ta' Taouli, Galca gieghel lil Falzon isalvalu għal *corner*. Imbagħad fl-20 minuta Nadur fethu l-iskor bi *freekick* fil-baxx ta' Alex Simoncic. Zebbug ippruvaw għad-*draw* iżda ma kienux qed juru kordinazzjoni tajba. Fl-40 minuta Nadur tkeċċielhom Aaron Camilleri wara t-tieni karta safra, iżda minkejja dan l-iżvantaġġ numeriku huma reġgħu marru viċin meta għal darb'ohra laqtu l-lasti meta A. Portelli ra l-konklużjoni tiegħu tispicċalu mal-minduda. Ma' tmiem it-taqsimha Żebbuġ marru viċin id-*draw* meta minn kross ta' Cardona, Eboh kellu d-daqqa ta' ras tiegħu tkun ikklerjata minn fuq il-linja minn B. Portelli.

Fit-tieni taqsima kienu Żebbuġ li marru viċin li jaghmlu l-iskor indaq fejn wara li Galea mar viċin b'xutt angulat, fit-13-il minuta huma rnexxielhom jaghmlu dan meta wara *foul* fuq Cardona, Mahjoub Taouli mill-*penalty* gheleb lil Falzon mir-*rebound* wara li l-istess *goalkeeper* kien salvalu parzjalment. Żebbuġ komplew jipprovaw fejn, minn azzjoni ta' Cardona, xuttijiet konsekuttivi ta' Taouli u Galea kienu salvati mill-*goalkeeper* avversarju. Izda fis-26 minuta Nadur mill-gdid sabu ruhhom minn fuq meta Simoncic żmarka lil Chris Camilleri li mill-viċin gheleb lil Xuereb. Minuta wara l-istess *player* kellu kannonata li għaddiet ftit gholi. Fuq in-naha l-oħra reġa' kien B.Portelli li kklerja minn fuq il-linja tentattiv ta' Eboh. Żebbuġ komplew jinsistu għad-*draw* b'Falzon jinnewtralizzza għal *corner* l-konklużjoni ta' J.Cordina u Azzopardi xxutja ftit gholi minn barra l-kaxxa. Is-sostitut M.Cordina ppenetra

tajjeb izda dam jaħsibha biex ikklierjawlu għal *corner*. Finalment fl-44 minuta r-Rovers salvaw ir-riżultat bi *freekick* dirett ta' Mahjoub Taouli biex il-logħba kellha tidhol fil-hin barrani.

F'dan il-hin mogħti żejjed l-ebda naha ma rnexxielha tikseb il-*golden goal* minkejja li kienu Żebbuġ li l-iktar resqu viċin li jaghmlu dan b'tentattivi ftit barra ta' Cardona, Eboh u Galea. Għalhekk il-partita kellha tiġi deċiża bil-*penalties* fejn Żebbuġ skurjaw erba' minn Mario Azzopardi, Joseph Cordina, John Eboh u Mahjoub Taouli. Nadur skurjaw tnejn minn Kevin Buttigieg u Alex Simoncic, fil-waqt li Mario Bonello sab lil Xuereb jilqaghlu u Brian Portelli laqat il-minduda. B'hekk Żebbuġ rebhu din it-tmax-il edizzjoni tat-Tazza Jum il-Helsien. Fi tmiem il-finali Vincent Grech, President tal-Kumitat Festi Popolari u Nazzjonali fi hdan il-Ministeru għal Ghawdex, ippreżenta t-tazza lil Franco Magrin, *captain* ta' Żebbuġ Rovers.

Xagħra United jirbħu l-FXB KO tat-tieni diviżjoni

Xagħra United kif kien mistenni rebhu dan l-unur tat-tieni diviżjoni izda biex huma refghu t-tazza kellhom jithabtu iktar milli kien mistenni kontra Qala St Joseph. Filfatt huma rebhuha bil-*golden goal* wara li sal-hin regolamentari l-



iskor kien ta' 2-2. Xagħra niżlu għal logħba b'certa kunfidenza żejda fejn forsi issottovalutaw lill-avversarji tagħhom u bdew jtilfu ċ-ċansijiet fil-partita. Izda ma kien hemm l-ebda dubju dwar minn kien l-aħjar tim. Xagħra kienu wkoll sfortunati li darbejn ġew imċaħhda mil-lasti avversarji.


Qala minn naha tagħhom taw sfida denja u darbejn irnexxielhom jirkupraw ir-riżultat li baqghu bih sal-hin regolamentari. Anzi qabel ma ntemm il-hin normali huma tilfu ċans faċli li jiksbu r-rebħa. Imbagħad fil-hin barrani huma naqqsu mir-ritmu biex spicċaw soffrew il-*goal* li bih ġiet deċiża u nġhalqet il-finali.

Kienu Xagħra li harġu jattakkaw fejn wara li J.Attard ixxutja ftit barra, fid-9 minuta huma fethu l-iskor minn *freekick* dirett ta' Errol Grima. Erba' minuti wara huma marru viċin li jirdoppjaw meta wara azzjoni ta' *corner*, Bartolo ra lil Bonello jikklerjalu minn fuq il-linja. Qala wettqu reazzjoni fejn irnexxielhom jiksbu d-*draw* b'*goal* mill-isbah tad-difensur Simon Camilleri li gheleb lil Gauci fl-anglu b'xutt minn madwar 30 metru bogħod. Izda fil-21 minuta reġghu kienu Xagħra li marru minn fuq meta Grima żmarka lil Joseph Sultana li wahdu fil-kaxxa ma falliex b'xutt fl-baxx. Però Qala ma qatghux qalbhom għax fit-38 minuta reġghu kisbu d-*draw* meta Simon Sancto tefa' ġewwa wara li Gauci ma kienx żamm il-kross ta' Camilleri. Qabel intemmet

it-taqsima Xagħra kienu perikolużi izda Camilleri kkonkluda *gol-goalkeeper* avversarju.

Fit-tieni taqsima kienu Xagħra l-iktar li nsistew għall-*goal* tar-rebħa. Wara li Pace salva f'żewġ attentati fuq Camilleri, xutt ta' Grima spicċa ftit gholi. Fid-29 minuta J.Attard żmarka lil J.Sultana li wahdu fil-kaxxa ra lil Pace jikklerjalu b'saqajh. Imbagħad minn kross ta' Debono, J.Camilleri bir-ras stampa mal-minduda. Fl-44 minuta Pace wettaq *save* diffiċli meta dawwar għal *corner* il-konklużjoni ta' J.Camilleri. Sekondi wara izda kienu Qala li għal ftit ma ssorprendewx meta Sancto harab wahdu izda kkonkluda barra.

Bil-logħba tidhol fil-hin barrani kienu Xagħra li ddominaw fejn Attard ikklierja minn fuq il-linja t-tentattiv ta' Galea u fl-10 minuta Pace hareġ jikklierja fuq J.Camilleri u mir-*rebound* J.Sultana kien sfortunat li laqat il-minduda. Imbagħad fit-12-il minuta Xagħra kisbu l-*golden goal* permezz tal-iżmarkat John Camilleri wara *pass* ta' J.Sultana. Fi tmiem il-finali Joe Cordina, President tal-GFA, ippreżenta t-Tazza FXB lil Simon Sultana, *captain* ta' Xagħra United.



kurżitajiet

minn madwar id-Dinja

miġbura minn Pierre Mejlak

Meta dubbiena tiffittak għal sitt xhur... x'tagħmel?

Raġel minn Kalifornja mar fuq it-televiżjoni u stqarr li għandu provi li juru li dubbiena partikolari ghexet għal sitt xhur shah fil-kamra tas-sodda tiegħu. Ir-raġel qal li bil-lejl kien iħobb josserva dubbiena ddrur mas-saqaf ta' kamartu u ġietu l-idea li jagħlaq il-bieb tal-kamra tas-sodda u jara kemm din id-dubbiena kien se jirnexxielha tgħix. Huwa qal li d-dubbiena damet iddur fil-kamra sitt xhur shah, sakemm fl-aħhar ma baqgħet tidher imkien. Esperti qalu li wisq probabli l-ewwel dubbiena li osserva r-raġel kienet wahda mill-antenati ta' l-aħhar dubbiena li lemah. Min kapaċi jgħidilna kemm tgħix dubbiena?!

Diskett tal-karti għall-Kompjuter... b'irħis!

Il-kumpanija Sony ivvintat diskette ġdida, li 51% minnha hija magħmula mill-karta. Dawn it-tip ta' diskettes se jkunu jiswew ferm anqas flus u se jkunu jistgħu jzommu fihom hames darbiet l-ammont ta' informazzjoni li wiehed jista jpoġġi fuq id-diskettes li jintużaw bhalissa. Ekonomija!

Jirtira ta' 104 snin... u għad baqagħlu x'jagħmel!

Mhux f'Malta! Raġel minn Pennsylvania, il-Professor Raq Crist, irtira mix-xogħol hekk kif għalaq 104. Il-professor Crist gie deskritt minn bosta gazzetti Amerikani bħala l-ixjeh haddiem fl-Amerika. Huwa baqa jgħalliem fil-Messiah College ta' Grantham sakemm għalaq din l-età. Ray Crist ha d-dottorat fil-Kimika fl-1926 u kien wiehed mill-ħbieb ta' Albert Einstein – tant li hadem miegħu fuq bosta proġetti. Għalkemm Crist irtira mix-xogħol, qal li għad fadallu hafna riċerka x'jagħmel.

Il-ballerina li sfrattat serata għax riedet tieħu sehem f'Opra!

Il-pulizija f'Londra kellha tarresta lil Mary Wilcons ta' 22 sena wara li din sfrattat opra f'teatru fil-belt tagħha. Wilcons xtaqet tkun fost il-ballerini li kienu qed jieħdu sehem f'din l-opra imma minhabba l-figura tagħha d-direttur ta' l-opra m'acċettahix. Sabiex tpattihielu, il-ballerina stahbiet fit-teatru fil-lejl ta' qabel l-opra u għamlet herba shiha mix-xenarju, dwal u kostumi. L-opra kellha tithassar u Wilcons spicċat il-habs... issaffar l-Aida!



It-Teatru Rjal... 75 sena ilu

Dehra sabiha u impressjonanti ta' dak li darba kien wiehed mill-isbaħ teatri tal-opra fl-Ewropa, fl-1930. Twaqqa' f'bumbardament fl-aħhar gwerra dinjija, fis-7 ta' April 1942, u wara 62 sena għadu l-ikrah tifkira u diżunur kbir għalina! Tgħid għad jerga' jinbena minn fondi tal-Unjoni Ewropea???

Into the future

**Bold architecture,
elegant modern lines,
a wide range of equipment...**


307

**dynamically propels
the car into a new era.**



Michael Attard Ltd. - National Road, Blata l-Bajda - T: 2123 8854
website: www.peugeot.com.mt E: sales@michaelattard.com
Psaila Street, Sta Venera - T: 2144 9312
Gozo Sub-agent: Attard Auto Dealer, Mgarr Rd, Ghajnsielem - T: 2155 9453





Gozo Business Systems Ltd.

'The Mall', George Borg Olivier Street,
Victoria VCT 111, Gozo, Malta.


Tel: (+356) 21 565 565 Fax: (+356) 21 565 564



MAGIC



terra 



WE SELL QUALITY